

Долас Радзілы

№ 27

4 ліпеня 1996 г.

(2481)

Выдаецца з 1955 г.

Цана 1000 рублёў.

АДЗІН ВЕЧАР

З НІНАЙ ТАРАС

СЦІПЛАЯ, СЛАБАЯ... МОЦНАЯ



З Нінай Тарас мы не бачыліся гадоў дзесяць, аднак часта перазвонваліся, і я была больш-менш у курсе падзей яе нялёгкага самотнага жыцця, частых недамаганняў, калі голас у трубцы ледзь шалася, і яна скардзілася, што не можа працаваць, ды і наогул сумнявалася, ці патрэбна каму тое, на што ідуць апошнія сілы. Ніна Міхайлаўна пазваніла праз колькі часу пасля свайго юбілею, запрасіла прыехаць і сказала, што хоча прапанаваць для друку нізку вершаў. Я ўзрадавалася магчымасці сустрэцца і была прыемна ўражана бадзёрым элегантным выглядам паэтэсы, яе жаданнем чытаць і каменціраваць свае вершы, успамінаць нейкія асабліва дарагія ёй старонкі жыцця, незабытых сяброў.

— Пра мяне, як пішуць, то найбольш згадваюць пра падполле, ваенныя гады, калі я была партызанскай сувязной, — гаварыла Ніна Міхайлаўна. — А мне часцей успамінаецца ранейшы час, вучоба ў Наваградскай і Віленскай беларускіх гімназіях, дзе я пачынала пісаць вершы. Да Мінска я так і не прывыкла, хоць пражыла тут палову жыцця. Мая радзіма Наваградчына, вёска, дзе нарадзілася, блізка ад Свіцязі. Маімі нагамі сходжаны ўсе тыя мясціны, таму многа вершаў я прысвяціла Адаму Міцкевічу, пераклала яго творы на беларускую мову.

Рыхтуючыся да сустрэчы, Ніна Міхайлаўна расклала на сталае старыя фатаграфіі. Адна з іх — выпускнікі і настаўнікі Віленскай беларускай гімназіі — часткова пашкоджана агнём. Разам з дакументамі, аўтографамі Янкі Купалы, Якуба Коласа, Максіма Танка яна хавала яе ў пограбе, а дом згарэў...

— Аўтографы загінулі, і я вельмі шкадавала. Разглядаючы пажоўклую фатаграфію 3-га класа Наваградскай гімназіі, Ніна Міхайлаўна згадала яе дырэктара Янку Ціхановіча.

— Ён выкладаў у нас беларускую літаратуру. Настолькі здолеў прывіць любоў да паэзіі Якуба Коласа, што пад яго ўплывам я пачала пісаць вершы. А дырэктар, заўважыўшы мае здольнасці, заахвоваў, дапамагаў мне. Наогул, увесь калектыў гімназіі быў настроены на беларускасць, настаўнікі добра

ведалі творчасць Купалы, Коласа, Багдановіча, разам з намі рыхтавалі вечары, канцэрты, з якімі мы ездзілі па вёсках, сьпявалі беларускія песні, а хорам кіраваў Антон Валынчык, вядомы кампазітар і дырыжор. Настаўнікі нашы жылі надта бедна, зарплаты мелі нізкія, выкручаліся як маглі, выкладалі, хто што ўмеў. Адным словам, працавалі за ідэю. І моладзь была такая ж ідэйная. Улады ўвесь час прыдзіраліся, гразілі закрыць гімназію і закрылі ў 34-м годзе.

— А што найбольш помніцца пра Віленскую гімназію?

— Там была такая ж атмосфера. Часта ўспамінаю Хведара Ільшэвіча. Ён даў заданне напісаць сачыненне, а я напісала апаਵяданне. Сюжэт быў праўдзівы. Мой бацька ездзіў у Наваград на рынак. Заўсёды браў з сабой і мяне. Палякі прыказвалі, каб пры кожным возе была прымацавана дошчачка з дакладным адрасам. Тым разам мы ехалі, і конь пырхнуў. Бацька кажа: "Нешта нам не павязе". Едзем сабе, быццам усё добра, а калі пад'язджалі да горада, паліцэйскі прыдраўся — няма дошчачкі. І адправіў назад.

— Ільшэвіч быў задаволены вашай працай?

— На ўвесь клас чытаў і паставіў пяцёрку.

— А больш вы з ім не сутыкаліся?

— Асабіста не. Ведаю, што ён пісаў вершы, выдаваў газету, Зіна Главінская, сяброўка мая, афармляла яе. Калі я пачала пісаць вершы, яны змяшчаліся ў насценнай газеце, адкуль іх браў і друкаваў Максім Танк, а потым іх упадабаў Рыгор Раманавіч Шырма.

— Я бачу тут, на фотаздымку, Барыс Кіт. Пра яго што-небудзь можаце сказаць?

— Кіта было тады яго прозвішча. Ён быў надзвычай стрыманы, добра выкладаў свой прадмет, але ні ў якія кантакты з вучнямі не ўваходзіў.

НА ЗДЫМКУ: Ніна ТАРАС (пасляваеннае фота).

(Заканчэнне на 6-й стар.)

ПАСЛЯ ПАДАРОЖЖА Ў АЎСТРАЛІЮ

ПЕРАСЫХАЕ КРЫНІЧКА БЕЛАРУСКАСЦІ

Нават у самых смелых марах раней не магла сабе ўявіць, што некалі буду ехаць па Аўстралію, сьпяваць беларускія песні. Прайшло амаль што два месяцы пасля вандроўкі, а мне ўсё яшчэ не верыцца, што сапраўды гэта было.

Ад'язджалі 16 сакавіка з халоднага зімовага Мінска, заваленага гурбамі снегу, потым адлет самалётам польскай кампаніі з такой жа халоднай Варшавы. Праз 10 гадзін пасадка ў Бангкоку (Тайланд). Мусім пераапарунуцца ў летняе адзенне, тут трапічная спёка. Адчулі гарачы подых таямнічага Усходу, агромністага і так мала нам знаёмага абшару з укладам жыцця, які глыбока адрозніваецца ад нашага, своеасаблівай старажытнай культурай і сучаснай эканомікай.


Вялізны аэрапорт Бангкока цудоўна прыстасаваны да ўсіх патрэбаў паветраных падарожнікаў. Ніякіх невырашальных праблем

тут не ўзнікае. Усё зручна, проста і зразумела кожнаму. Нас сустрэраюць і праводзяць на пасадку ў самалёт Брытанскіх авіяліній — вялізны аэробус "Боінг-747" больш як на чатыры сотні пасажыраў. Нас трое з Мінска: невялікая дэлегацыя ЗБС "Бацькаўшчына" — Ганна Сумрач і Ніна Петухова; урач-стаматолаг — Таіса Лянец. Едзем па запрашэнню Федэральнай рады беларусаў Аўстраліі.

Яшчэ 10 гадзін палёту, і нарэшце прызымляемся ў Мельбурне. Праходзім без усялякіх складанасцей аўстралійскі пагранічны і мытны кантроль. Мельбурн — другі пасля Сіднея па колькасці насельніцтва горад краіны (3,5 мільёна).

НА ЗДЫМКУ: Мельбурн, каля Беларускага дому.

(Працяг на 5-й стар.)



ГЭТА З НАМІ БЫЛО

ВОСТРАЎ ЛЮДАЕДАЎ

**І.В.СТАЛІНУ
Р.І.ЭЙХЕ
Сакратару
Нарымскага
Акругкома ВКП(б)
К.І.ЛЕВІЦ
(Зусім сакрэтна).
22 жніўня 1933 года.**

"29 и 30 апреля этого года из Москвы и Минска были отправлены на трудовое поселение два эшелона декласированных элементов. Эти эшелоны, подбирая по пути следования подобный же контингент, прибыли в Томск, а затем на баржах в Нарымский округ.

18 мая первый и 26 мая второй эшелоны, состоя из трех барж, были высажены на реке Оби у устья р.Назино, на остров Назино, против остоячко-русского поселка и пристани того же названия (Александровский район, северная окраина Нарымского округа)... (Из спецсообщения УНКВД по Запсибкраю).

Аб якіх жа "дэкласаваных элементах" ішла размова ў такім сакрэтным дакуменце? Аказваецца, гэтыя "элементы" з'явіліся ў справаздачах НКУС пасля выхаду пастанова ЦВК і СНК СССР ад 27 снежня 1932 года аб увядзенні пашпартнай сістэмы.

Менавіта на востраў Назіно 18 мая 1933 года была дастаўлена і высаджана першая партыя "элемента гарадскога тыпу", людзей, затрыманых у асноўным у Мінску і Маскве як беспашпартных — 4 900 чалавек. Другая партыя колькасцю 1 174 чалавекі паступіла 27 мая. Да 12 чэрвеня было зарэгістравана 1 473 памерлых. К зіме загінулі амаль усе. З 10 289 чалавек, што прыбылі ў Аляксандра-Вахтаўскую камендатуру, да восені засталася 2 025 чалавек; 1 940 адпраўлены ў канцлагеры, 3 196 памерлі, 3 916 уцяклі.

(Заканчэнне на 3-й стар.)

ПАДЗЕІ ЛЮДЗІ ФАКТЫ

ПАДЗЕІ ЛЮДЗІ ФАКТЫ

ПАДЗЕІ ЛЮДЗІ ФАКТЫ

ВЫШЭЙШЫ САВЕТ ВЫРАШЫЎ



22 чэрвеня ў дзень 55-годдзя з дня пачатку Вялікай Айчыннай вайны ў Брэсцкай крэпасці прайшоў тэлерадыёмарафон. У Дзень смутку крэпасцёгерой наведаў Прэзідэнт Расійскай Федэрацыі Барыс Ельцын і Прэзідэнт Рэспублікі Беларусь Аляксандр Лукашэнка.

Пасля цырымоніі ў Брэсцкай крэпасці адбылося пасяджэнне Вышэйшага Савета Супольніцтва Беларусі і Расіі, у якім прынялі ўдзел прэзідэнты і іншыя кіраўнікі дзвюх дзяржаў. Падпісана шэсць важных дакументаў. Згодна з імі, цяпер жыхары Беларусі і Расіі, у прыватнасці, атрымаюць роўныя правы пры працаўладкаванні, здымаюцца ўсякія бар'еры пры абмене жылплошчы, ствараецца адзіны мытны камітэт.

НА ЗДЫМКУ: пасяджэнне Вышэйшага Савета Супольніцтва.

ЭКСЦЭСАЎ НЕ БЫЛО

АЛЬТЭРНАТЫЎНАЯ АКЦЫЯ

22 ЧЭРВЕНА - ДЗЕНЬ АГУЛЬНАНАРОДНАЙ ПАМЯЦІ І СМУТКУ



Дарэмнымі аказаліся заклікі парламента і ўрада Беларусі да палітычных партый і грамадскіх рухаў устрымацца 22 чэрвеня ад палітычных акцый, не дапусціць канфрантацыі і процістаяння розных сацыяльных слаёў і груп грамадства. У гэты дзень, аб'яўлены ў краіне Днём агульнанароднай памяці і смутку, процістаянне ў Мінску ўсё ж было.

На плошчу Перамогі следам за калонай, у якой ішлі кіраўнікі дзяржавы і беларускай сталіцы, ветэраны вайны і працы, прадстаўнікі працоўных калектываў з усіх раёнаў горада, на значным аддаленні праследавала калона маніфэстантаў пад бел-чырвона-белымі флагамі. Яе арганізатарам выступіў БНФ, атрымаўшы на гэта санкцыю ад уладаў. Па ацэнках супрацоўнікаў МУС, у "афіцыйнай" калоне было каля 5 тысяч чалавек, у другой -- больш 3 тысяч.

Усклаўшы вянкi і кветкі да падножка абеліска, "альтэрнатыўная" калона накіравалася на плошчу Парыжскай камуны, дзе адбыўся масавы мітынг. Прамоўцы, а сярод іх былі прадстаўнікі БНФ Юры Хадыка, Лявон Баршчэўскі, Юры Беленькі, дэпутаты Вярхоўнага Савета Генадзь Карпенка, Людміла Гразнова і іншыя, гаварылі аб вялікай трагедыі беларускага народа, што напаткала яго 55 гадоў назад, калі на краіну напалі гітлераўцы. На думку некаторых выступаўцаў, беларусы, стаўшы заложнікамі барацьбы за перацел свету, былі вымушаны весці вайну "на два фронты".

Мітынг працягваўся каля гадзіны. Якіх-небудзь эксцэсаў і сутыкненняў маніфэстантаў з сіламі аховы правапарадку не было.

НА ЗДЫМКУ: калона ветэранаў пад дзяржаўнымі і чырвонымі сцягамі накіроўваецца да плошчы Перамогі.

ПАЗІЦЫЯ УКРАЇНЫ

ПЕРАШКОДА НА ШЛЯХУ Ў САВЕТ ЕЎРОПЫ

Нядаўна міністры юстыцыі Беларусі і Украіны сустракаліся ў Будапешце на еўрапейскай канферэнцыі. Як паведаміў на брыфінгу ў сталіцы Украіны міністр юстыцыі гэтай краіны Сяргей Галаваты, у час гутаркі з беларускім калегам Валянцінам Сукала ён падкрэсліў, што ўтрыманне пад вартай шасці украінскіх грамадзян, якія прымалі ўдзел у чарнобыльскай акцыі ў Мінску 26 красавіка, можа адмоўна паўплываць на украінска-беларускія адносіны. У прыватнасці, на падтрымку Украінай уступлення Беларусі ў Савет Еўропы.

З ПЕРШЫХ ВУСНАЎ

"ЖАЛЕЗНАЯ ЗАСЛОНА" ДЛЯ ЧЫНОЎНІКАЎ

Аб увядзенні з 1 ліпеня своеасаблівай "жалезнай заслоны" для беларускіх чыноўнікаў аб'явіў Прэзідэнт рэспублікі Аляксандр Лукашэнка. З гэтага часу ўсе замежныя паездкі прадстаўнікоў выканаўчай улады ўсіх узроўняў, дэпутатаў Вярхоўнага Савета Беларусі, кіраўнікоў дзяржаўных прадпрыемстваў, устаноў і арганізацый будуць ажыццяўляцца толькі пасля ўзгаднення з кіраўніком дзяржавы.

Такая мера, па словах Аляксандра Лукашэнка, уводзіцца ў сувязі з тым, што ў другім квартале гэтага года ў рэспубліцы будзе ажыццяўляцца жорсткі рэжым эканоміі грашовых рэсурсаў, і перш за ўсё валютных.

ЗНОЎ РЭФЕРЭНДУМ

Магчыма, у недалёкай будучыні ў нашай рэспубліцы будзе праведзены чарговы рэфэрэндум. Аб гэтым заявіў Прэзідэнт краіны Аляксандр Лукашэнка ў час нядаўняй рэспубліканскай нарады, прысвечанай рэфармаванню сацыяльна-культурнай сферы.

Мяркуюцца, што кіраўнік дзяржавы "параіцца з народам" па наступных праблемах: аб прыватнай уласнасці на зямлю, аб унясенні неабходных змяненняў у існуючую Канстытуцыю, аб упарадкаванні структуры мясцовых органаў кіравання, а таксама па пытанню аб прасоўванні НАТА на Усход.

КУРС РУБЛЯ

НЕ ЗМЕНІЦА

Значнай дэвальвацыі беларускага рубля, якой чакаюць многія ў бліжэйшы час, не адбудзецца. Аб гэтым заявіў Прэзідэнт краіны Аляксандр Лукашэнка, які хутка падпіша ўказ, што датычыць рэгулявання курса нацыянальнай валюты.

Як адзначыў кіраўнік дзяржавы, урад рэспублікі прыклаў нямаля намаганняў, каб знізіць інфляцыю. Паводле слоў Прэзідэнта, дэвальвацыя беларускага рубля выклікала б рэзкі рост цен.

"Курса 15--17 тысяч "зайчыкаў" за адзін долар не будзе ў самай агляднай будучыні", -- заявіў Аляксандр Лукашэнка.

СТЫХІЯ

ПА ПІНШЧЫНЕ ПРАНЁССЯ СМЕРЧ

Познім вечарам 22 чэрвеня над пасёлкам Лагішын Пінскага раёна пранёсся смерч. Паводле звестак Белгідрамета, ён узнік на стыку цёлых і халодных паветраных мас і насіў лакальны характар. Смерч суправаджаўся моцным дажджом, парывы ветру перавышалі 20 метраў у секунду.

Як паведамілі карэспандэнту БЕЛТА ў абласным штабе грамадзянскай абароны, ад стыхіі пацярпела 56 будынкаў, у тым ліку харчаблок мясцовай бальніцы і хлебапяркара. Парывамі ветру з іх былі сарваны дахі і выбіты вокны. Акрамя таго, разбурана каля двух кіламетраў ліній электраперадачы. Ахвяр няма.

НА АЛІМПІЯДУ



Першай на Алімпійскія гульні ў Атланту адпраўляецца зборная каманда Рэспублікі Беларусь па спартыўнай гімнастыцы. Напярэдадні ад'езду спартсменамі прынялі ў Міністэрстве спорту і турызму. Міністр спорту і старшыня Нацыянальнага алімпійскага камітэта Уладзімір Рыжанкоў і іншыя спартыўныя кіраўнікі ўручылі гімнастам і трэнерам сувенеры і пажадалі удалых старту ў Атланце.

НА ЗДЫМКУ: члены зборнай каманды, якая адпраўляецца ў Атланту.

СТАТЫСТЫКА ВАЙНЫ

ДЫК КОЛЬКІ Ж НАС ЗАГІНУЛА?

На думку работнікаў Цэнтральнага ваенна-медыцынскага архіва, які знаходзіцца ў Санкт-Пецярбургу, лічба 20 000 000 грамадзян Савецкага Саюза, што загінулі за ўвесь перыяд Вялікай Айчыннай вайны, вельмі прыменшана.

У архіве захоўваецца больш трыццаці двух мільёнаў гісторый хвароб раненых і памершых ад ран. Гэта толькі за апошнія два гады вайны. За 1941 і 1942 гады ў архіве даных няма з-за адступлення Савецкай Арміі, у час якога весткі ў цэнтральныя медыцынскія ўстановы не паступалі. Прыплюсуем да гэтага вялікую колькасць так званых "прапаўшых без вестак", косякі якіх да сённяшняга дня багата пакрываюць лясы і палі Расіі, Беларусі, Украіны і іншых краін.

Рэальная лічба страт Савецкага Саюза ў другой сусветнай вайне вагаецца, па розных крыніцах, паміж 40 і 50 мільёнамі чалавек.

ПАРЛАМЕНЦКІ СХОД



Першая сесія Парламенцкага Сходу Супольніцтва Расіі і Беларусі адбылася ў Смаленску. Беларускія і расійскія парламентарыі абмеркавалі шэраг пытанняў, у прыватнасці, вызначылі колькасць і назву камісій, якія будуць існаваць у рамках Парламенцкага Сходу.

На першай сесіі Парламенцкага сходу выбраны яго Старшыня. Ім стаў Сямён Шарэцкі.

НА ЗДЫМКУ: у час пасяджэння Парламенцкага сходу Супольніцтва Расіі і Беларусі.

ВЕСТКІ АДУСЮЛЬ

ВЫЙШЛА з друку кніга Мечыслава Грыба "На гістарычным скрыжаванні". У ёй змешчаны газетныя публікацыі былога Старшыні Вярхоўнага Савета Беларусі, які падпісаў першую Канстытуцыю рэспублікі, яго выступленні на міжнародных і нацыянальных форумах, шматлікія фотаілюстрацыі.

ВАЙСКОВАЯ РАДА Беларускага згуртавання вайскоўцаў выключыла са сваіх шэрагаў старшага лейтэнанта запasu, былога дэпутата Вярхоўнага Савета Беларусі і старшыню Беларускай сацыял-дэмакратычнай Грамады Алега Трусава. Яму ставяцца ў віну падтрымка Дагавора аб утварэнні ССР і тое, што ён не прымаў удзелу ў масавых акцыях пратэсту ў Мінску вясной гэтага года.

У НЯДАЎНА ўтвораны Сацыял-дэмакратычны саюз увайшла чацвёртая партыя. Да Беларускай сацыял-дэмакратычнай Грамады, Партыі народнай згоды і Партыі ўсебеларускага адзінства і згоды далучыўся Сацыял-дэмакратычны саюз. На аб'яднавым з'ездзе плануецца ўтварыць новую арганізацыю -- Беларускаю сацыял-дэмакратычную партыю.

КІПР ужо вядомы беларусам як выдатнае месца адпачынку, куды любяць ездзіць тыя, хто мае дастаткова грошай. Хутка, відаць, гэта дзяржава стане яшчэ і добрым партнёрам для людзей прадпрыемальных, якія маюць намер заняцца выпускам і продажам прадукцыі харчовай і лёгкай прамысловасці. Плануецца, што ў горадзе Лімасол ужо сёлета будзе адкрыты Беларуска-кіпрскі гандлёвы дом.

НА СТАНЦЫІ Баравуха-1, пад Полацкам, адкрыта мемарыяльная дошка, якая сведчыць: "Тут у 1916 годзе служыў старшым рабочым дарожна-будаўнічага атрада Варшаўскай акругі шляхоў зносін беларускі паэт Янка Купала". Аўтар дошкі -- мінскі мастак Алесь Мірончык. А ў Полацку створаны філіял Міжнароднага фонду імя Янкі Купалы.

У ЧАЧЭРСКУ адбыўся ІІІ рэспубліканскі фестываль народнага танца "Беларуская полька". Больш за 30 калектываў прынялі ў ім удзел -- з усіх абласцей краіны. Былі таксама госці з Украіны. Фестываль стаў святам адраджэння беларускіх народных традыцый і звычаяў.

ТРОЕ невядомых праніклі ноччу ў кватэру журналіста Юрыя Дракахруста, аглядальніка "Белорусской деловой газеты" і ўласнага карэспандэнта радыё "Свабода". Сам Ю. Дракахруст быў у замежнай камандзіроўцы. Збіўшы яго жонку да непрытомнасці, яны папярэдзілі: "Перадасі пра гэта мужу". Ю. Дракахруст лічыць, што напад на яго кватэру зроблены па палітычных матывах.

"ТАІР" СУСТРАКАЕ ЎСМЕШКАЙ



Жыхары вялікага сталічнага мікрараёна Паўднёвы Запад атрымалі ад вядомай мінскай фірмы "Таір" добры падарунак -- новы, пабудаваны і абсталяваны па еўрапейскіх стандартах Дом гандлю. Размясціў ён па вуліцы Алібегавы, 13. Тут прыгожы інтэр'ер гандлёвай залы, багацце разнастайных тавараў, разлічаных на гандлёвага кліента з розным дастаткам. Гандлёвая зала уражвае сваёй праспектыўнасцю, свежым паветрам, зручнасцю. Роботнікі магазіна імкнуцца выкарыстаць 650 квадратных метраў гандлёвай плошчы з максімальнай карысцю. Для шасці кас практычна не бывае чэргаў. Велічавасць і ўвага касіраў і прадаўцоў да пакупнікоў сталі візітнай карткай "Таіра".

З 1 чэрвеня гандлёвы дом "Таір" працуе кругласутачна. Ярка свецяцца ўначы агні вялікага магазіна, падобнага здалёк на карабель. -- Наш магазін, -- гаворыць яго дырэктар Аляксандр Сталярскі, -- стварыў не толькі зручнасць для жыхароў бліжэйшых жылых кварталаў, але і прадаставіў мінчанам больш ста рабочых месцаў, што немалаважна ў наш час. Каб забяспечыць пакупніка такім шырокім асартымантам тавараў, мы супрацоўнічаем больш чым з 500 пастаўшчыкамі, большая частка якіх -- прадпрыемствы нашай рэспублікі, прыватныя прадпрыемствы, фермеры, калгасы і саўгасы. Ідэальная вентыляцыя і чысціня, за якую адказвае аднолькава кожны супрацоўнік, ад дырэктара да прыбіральшчыцы, надае "Таіру" тую камфортнасць, якую, я думаю, мяркуючы па тавараабароту, ацанілі нашы пакупнікі.

Святлана СІМАНОВА.

НА ЗДЫМКУ: у гандлёвай зале.

Фота Аркадзя НІКАЛАЕВА.

ПРАСТОІ НОСЯЦЬ
ХРАЊІЧНЫ ХАРАКТАР

Экспрэс-апытанне кіраўнікоў 50 буйных прадпрыемстваў горада, што рэгулярна праводзіцца спецыялістамі Мінскага гарадскога цэнтру занятасці насельніцтва (МГЦЗН), паказвае, што парушэнні нармальнага рэжыму працы на многіх з іх набылі хранічны характар.

Так, у снежні 1995 года -- студзені 1996 года 30 прадпрыемстваў з гэтага спісу не працавалі ад некалькіх дзён да некалькіх тыдняў ці (большасць) працавалі няпоўныя рабочы тыдзень і адпраўлялі работнікаў у неаплачаны ці часткова аплачаны водпуск. У лютым -- сакавіку бягучага года значныя страты рабочага часу былі адзначаны на 28 прадпрыемствах.

На Мінскім камвольным камбінаце асобныя вытворчасці працуюць па спецыяльнаму графіку, а страты рабочага часу дасягаюць 50 працэнтаў. У лютым -- сакавіку Мінскі аўтазавод поўнасцю не працаваў на працягу 10 дзён, і амаль кожны дзесяты работнік быў заняты 3--4 дні на тыдзень. Адносна стабільны завод копавых цягачоў у сакавіку працягваў 6 дзён, а кожны трэці работнік знаходзіўся ў двухтыднёвым часткова аплачым ці неаплачым водпуску. На Мінскім трактарным заводзе страты за снежань-студзень склалі 23 чалавек-дні на работніка, у лютым -- сакавіку -- каля 7. За гэты ж перыяд завод "Аптон" не прапрабавіў ніводнага поўнага дня.

Такія буйныя прадпрыемствы, як Мінскі завод ацяпляльнага абсталявання, завод "Ударнік", вытворчае аб'яднанне "БелВАР", завод імя Арджанікідзе, гадзіннікавы завод, электратэхнічны завод і некаторыя іншыя, у лютым -- сакавіку працавалі ў рэжыме няпоўнага рабочага тыдня.

Паўнадзённыя прастой ў прамысловасці горада склалі ў першым квартале 1 415 тысяч чалавек-дзён (па рабочых спецыяльнасцях), ці 1/5 ад табельнага фонду рабочага часу. У сакавіку ў водпускі па ініцыятыве адміністрацыі адпраўлена 6,5 тысячы чалавек, а сярэдняя працягласць такога водпуску склала 9,8 дня.

У абсалютным вымярэнні найбольшыя страты дапушчаны на прадпрыемствах машынабудавання і металапрацоўкі і лёгкай прамысловасці. У асноўным прастой звязаны з недахопам сродкаў для набывання матэрыяльных рэсурсаў і цяжкасцямі збыту прадукцыі.

Сумарная велічыня страт рабочага часу ў прамысловасці ў I квартале раўназначная наяўнасці скрытага беспрацоўя ў гэтай галіне ў памеры 32,8 тысячы чалавек. З яе ўлікам узровень беспрацоўя ў Мінску склаў у студзені -- сакавіку 5,5 працэнта.

Паводле звестак, што прадстаўлены прадпрыемствамі ў цэнтры занятасці, у маі павінна было завяршыцца масавае вызваленне рабочай сілы на 21 прадпрыемстве горада, пачатае ў лютым. Пры гэтым скарачэнне штатаў праводзіцца на 9 прадпрыемствах, а 12 -- скарачэнне штатаў праводзіцца ў спісе "на ліквідацыю" пакуль няма ліквідуецца па розных прычынах. У спісе "на ліквідацыю" пакуль няма буйных прадпрыемстваў, але сярод іх такія вядомыя, як друкарня імя Ф. Скарыны і выдавецтва "Навука і тэхніка" Акадэміі навук, Рэспубліканскі палац піянераў і школьнікаў.

Таццяна СТРУК,
вядучы спецыяліст МГЦЗН.
("Белорусский рынок").

ВОСТРАЎ ЛЮДАЕДАЎ

(Заканчэнне.
Пачатак на 1-й стар.)

Гэтыя лічбы з афіцыйных архіўных, нядаўна яшчэ зусім сакрэтных дакументаў.

Што ж за трагедыя разыгралася на Назінскім востраве ў далёкім Заходне-Сібірскім краі?

На другі дзень прыбыцця першага эшалона, 19 мая, выпаў снег, узняўся ледзяны вецер, потым ударыў мароз. Галодныя, знясіленыя людзі, без даху, не маючы ніякіх інструментаў і, у галоўнай сваёй масе, працоўных навыкаў і тым больш навыкаў арганізаванай барацьбы з цяжкасцямі, апынуліся ў бязвыхадным становішчы. Абледзянелыя, яны былі здольныя толькі паліць кастры, сядзець, ляжаць, спаць ля агню, хадзіць па востраве і есці гнілушкі, кару, асабліва мох, і інш. Цяжка сказаць, ці была магчымасць рабіць што-небудзь іншае, таму што трое сутак нікому ніякага харчавання не выдавалася. Па востраве пайшлі кастры, дым.

Людзі пачалі паміраць.

Яны зажыва згаралі ля кастоў у час сну, паміралі ад знясілення і холаду, ад апёкаў і сырасці. Так цяжка пераносіўся холад, што адзін з перасяленцаў залез у палаючае дупло і загінуў там на вачах людзей, якія не маглі дапамагчы яму: не было ні лесвіцы, ні сякер. У першыя суткі пасля сонечнага дня брыгада магільшчыкаў змагла закапаць толькі 295 трупаў, несабраных пакінулі на другі дзень. Новы дзень даў новую смяротнасць і г.д.

Пасля снегу ў марозу пачаліся дажджы і халодныя вятры, але людзі ўсё яшчэ заставаліся без харчавання. Толькі на чацвёрты дзень прыбыла на востраў жытняя мука. Яе пачалі раздаваць па некалькі сот грамаў. Людзі тут жа беглі да вады і ў шапках, фуражках, галёшах разводзілі баўтуху. Многія хапалі адну муку, задыхаліся і паміралі ад удыхання.

Пакуль жылі на востраве -- посудам не карысталіся. Не было лыжак, кубкаў, місак. Гэта было яшчэ нічога. Не было ні вёдраў, ні катлоў, а значыць, і кіпеню. Найбольш прадпрыемствы пачалі праснакі на кастры, але і такое харчаванне не ратавала. Спачатку зрэдку ў аддаленых кутах вострава, а потым у пагражальных памерах пайшло людаедства.

Сведчыць Меньшыкава Таіса Міхайлаўна, 1908 года нараджэння, урадженка Мінска: "На востраве канваір быў, Венікаў Косця, малады хлопцёк. Падабалася яму на востраве адна дзяўчынка. Ён усё пільнаваў яе. Надумаўся раз паехаць памыцца, таварышу наказаў: "Вы за ёю паглядвайце", -- а ён што, столькі народу... А яе прывязалі, рукі назад да тапаліні і грудзі адрэзалі ёй, лыткі адрэзалі, мускулы -- дзе можна есці, усё-усё... Галодныя яны, есці трэба. Хлопцу не пашанцавала. Гэта вось такія былі зверствы. Чалавечы мяс рэзалі і прывязвалі ў ануцах на дрэвах..."

Аднак побач з гэтым вядомай частка жыла ніштавата, хаця ў яе не было, як ва ўсіх, тлушчаў, а адна мука. Такое становішча тлумачылася метадамі арганізацыі людзей. На востраве быў камендант, стралкі ВАХР, медработнікі і, вядома, каптэрнамусы. Мука знаходзілася пад адкрытым небам і сапсавалася ад дажджу. Нягледзячы на людаедства, камендатура вострава закапала яе ў зямлю. Рэшткі, што выдаваліся, траплялі далёка не ўсім. Яе атрымлівалі так званыя брыгадзіры, адпетыя крымінальнікі. Атрымаўшы мяшкі на "брыгаду", яны неслі іх у лес, а брыгада заставалася без харчу. Няздольнасць ці нежаданне арганізаваць абслугоўванне людзей даходзіла да таго, што калі муку прывозілі, раздаваць яе спрабавалі нават у парадку жывой чаргі. Галодныя людзі тоўпіліся, па іх хаатычна стралілі.

Трэба думаць, камендатура вострава і яе ваенныя работнікі, па-першае, мала разумелі свае задачы ў адносінах да людзей, якія былі падначаленымі, а, па-другое, разгубілі ад узніклай катастрофы. Інакш нельга расцэньваць зацверджаную сістэму збівання перасяленцаў палкамі і прыкладамі вінтовак, індывідуальныя іх расстрэлы. На востраве ўтварыліся і панавалі марадзёрскія банды і шайкі. Крымінальнікі, што ўзначальвалі іх, тэрарызавалі людзей яшчэ ў баржах, адбіраючы ў працаперасяленцаў хлеб, адзенне, збіваючы іх і забіваючы. Тут жа на

востраве адкрылася сапраўднае паляванне на людзей, на тых, у каго былі грошы ці залатыя зубы, каронкі. Іх уладальнікі зніклі вельмі хутка. Магільшчыкі закопвалі трупы з развернутымі сквіцамі.

Марадзёрства захапіла і некаторых вартавых, якія за хлеб і махорку скуплялі золата, адзенне. На востраве ўстанавіліся цэны: новая сукенка ці касцюм -- палавіна бохана хлеба ці пачак махоркі; пачак махоркі -- 300 рублёў, два залатыя зубы ці чатыры каронкі. Разбой узмацняўся, смяротнасць расла.

У аналагічнае становішча трапіў і другі эшалон, які хутка ўспрыняў парадкі вострава смерці. Але блізілася сапраўдная вясна. У канцы мая пачалася адпраўка людзей на так званыя ўчасткі, г.зн. месцы, адведзеныя пад пасёлкі.

Участкі былі размешчаны па рацэ Назіна за 200 кіламетраў ад вусця: да іх паднімаліся на подках. Участкі аказаліся ў глухой непраходнай тайзе, таксама не падрыхтаванай для рассялення. Знясіленне людзей працягвалася. Дастаткова прывесці такі факт. На пяты ўчастак з вострава прыйшла лодка з 78 пасяленцамі. З іх жывымі засталася толькі дванаццаць.

Участкі ў выніку былі прызнаны непрадатнымі, працоўных перасяленцаў сталі перамяшчаць на новыя месцы, уніз па той жа рацэ, бліжэй да вусця.

Уцёкі, што пачаліся яшчэ на востраве (там гэта зрабіць было цяжка: шырыня Обі каля кіламетра, ішоў яшчэ лёд. -- І.К.), тут прынялі масавыя памеры. У адказ пайшлі розныя правакацыі. Найважнейшыя з іх дзве: маўляў, па-першае, вырашана знішчыць дэкасіраваны элемент; а, па-другое, за 40 кіламетраў чыгунка (сапраўды ж да бліжэйшай станцыі было больш за 40 кіламетраў. -- І.К.). Апошняе "пацвярджалася" тым, што на адным з участкаў у яснае надвор'е чуваць былі аддаленыя гукі гармоніка, крык пёўня і гукі, падобныя на гудок. Гэта быў маленькі пасёлак, ад якога ўчастак аддзяляла непраходнае балота. Людзі, не ведаючы, дзе яны, уцякалі ў тайгу, плылі на плытах, гінулі ці вярталіся назад.

Пасля рассялення на новых участках будаўніцтва паўземных баракаў, вошабоек і лазняў пачалі толькі ў другой палове ліпеня. Жыццё пачынала ўваходзіць у сваё рэчышча -- з'явілася работа, аднак расстройства арганізмаў было такім вялікім, што людзі, нават з'ядаючы па 750--1 000 грамаў хлеба, працягвалі хварэць і паміраць.

Трэба заўважыць, што ўсё апісанае так прымільгалася начаставу і работнікам большасці участкаў, што трупы, якія ляжалі на сцяжынках, у лесе, плылі па рацэ, прыбіваліся да берагоў, ужо не бянтэжылі. Больш таго, чалавек пераставаў быць чалавекам. У выніку з 6 100 высланых, што прыбылі з Томска, плюс да іх яшчэ 600-700 чалавек (дакладную лічбу ўстанавіць не ўдалося. -- І.К.), перакінутых на назінскія ўчасткі з іншых камендатур, на 20 ліпеня 1933 года засталася 2 200.

Усё гэта, асабліва востраў, засталася незабытым ва ўсіх тых, хто застаўся жывым, нават у адпетых рэцыдывістаў, што шмат пабачылі на сваім вяку. Назінскі востраў быў празваны востравам Смерці (радзей -- востраў Людаедаў). Мясцовае насельніцтва засвоіла гэтую назву, а чуткі аб тым, што тут было, папаўзілі ўніз і ўверх па рэках.

У канцы 1933 года сюды з Новасібірска прыйшло адразу два параходы з пустымі баржамі. Сіблаг вырашыў эвакуіраваць тых, хто застаўся жывым. Палова назінцаў не магла сваім ходам прайсці па трапах на баржу, такія яны былі хворыя і знясіленыя. Іх неслі на насіпках і складвалі радамі ў трумах. Катэр "Быстры" на малых баржах падвозіў тых, хто застаўся ў жывых з пасёлкаў. У кожным пасёлку недалічваліся многіх.

Пасля заканчэння "эвакуацыі" Аляксандра-Вахтаўскага ўчасткова камендатура "падбіла бабкі". Прыняла яна звыш 6 000 чалавек, а адправіла 2 856. Астатнія пайшлі на "натуральныя страты".

Колькі ўсяго іх было -- цяжка сказаць. Гэтак жа цяжка сказаць, ХТО яны, таму што дакументы адбіраліся і пры арышце, і ў эшалонах і баржах (рэцыдывістамі на курэне). Тое, што засталася, было знішчана часткова на востраве, часткова потым органамі дзяржбяспекі, каб замесці сляды злачынства. Відавочна, ніколі ўжо не ўдасца адказаць на гэтае пытанне.

Ігар КУЗНЯЦОЎ,
кандыдат гістарычных навук.

ПІСЬМЫ 3-ЗА МЯЖЫ

«СЛАВЯНСКІ КІРМАШ-96»

Українская газета "Україна молада" ў 48 нумары ад 31 траўня змясціла артыкул Алены Сідарэнкі "Перадмова до "Слов'янскога базару-96". Думаю, што беларускім чытачам будзе цікава з ім пазнаёміцца, а будучым удзельнікам "Кірмашу-96" у Віцебску зрабіць для сябе такія-сякія высновы і... прыняць кантэрмы.

Артыкул пачынаецца вась з такой думкі яго аўтаркі: "Супер-прэстыжны фестываль "Славянскі кірмаш" ніколі не быў бы такім, калі б у ім не брала ўдзелу песенная, таленавітая дзяржава Украіна. Украінскія выканаўцы на конкурсе маладых спевакоў атрымалі гэтулькі ўзнагарод, колькі не удастоіваліся расейскія ды беларускія канкурсанты, разам узятая. У гэтым годзе Украіна падрыхтавала такі склад удзельнікаў, які не парушыць слаўных традыцый перамагаць на "Славянскім кірмашу".

Як бачым з уступу, на сціпласць спадарыня Алена не хварэе. Адкуль жа ў яе такая ўпэўненасць у тым, што і на "Кірмашу-96" украінскія спевакі перамогуць у конкурсе маладых выканаўцаў? Паспрабуем пра гэта даведацца з артыкула, які падаю поўнаасцю без свайго каментару...

"Днямі ў гасцінным двары "Андрыіўскі" адбылася прэсавая канферэнцыя, на якой новы "патрон" украінскай дэлегацыі, генеральны дырэктар Украінскага цэнтра мастацтва ў Маскве, прадзюсер Хведар Палянін, прэс-аташэ Вольга Кунгурцава ды член журы конкурсу Юры Рыбчынскі назвалі да ведама грамадзкасці імёны трох пераможцаў адборачнага туру, які праводзіўся на УТ-2 праз перагляд відэакасет. Такім чынам, у Віцебску Украіну будучы прадстаўляць Руслана (Львоў), Самая (Кіеў) ды Сяргей В'язкоўскі (Палтава). Руслана — пакуль што самая вядомая з трох выканаўцаў-пераможцаў адборачнага туру на УТ-2, вучыцца ў Львоўскай кансерваторыі. Два гады таму назад яна атрымала Гран-пры першага фестывалю "Мелодыя" (за песню Яўгена Рыбчынскага "Клён аблятае чырвоны").

Самая — вельмі экзатычная спявачка з цудоўным моцным голасам, але, здаецца, яе сцэнічны вобраз не да канца сфарміраваны. Ёсць сэнс пра-кансультавацца з стылістам ды

рэжысёрам (на конкурсе гэта толькі дапаможа). Сяргей В'язкоўскі — загадкавы спявак, "зорка" незасвечаная, рэдкасны тэнар, які ў стане даць фору Меладзе ды Малініну.

Для нашых канкурсантаў няма аніякіх тэхнічных складанасцяў у вакале, таму ўмовы конкурсу: дзве песні пад акампанемент аркестру ды мінусовай фанарамы легкадзейсныя.

Апроч конкурсу — цэнтральнай падзеі фестывалю, запланавана яшчэ шмат іншых мерапрыемстваў. Будуць традыцыйныя сольныя канцэрты Юрыя Антонова, Людмілы Зыкінай, Сафіі Ратару, індывідуальны пінг-понг для прэсы — "Рандэву з зоркаю" — з Міхаілам Жванецкім, братамі Янкоўскімі, Карэлам Готам; начны "Дыска-базар" з самымі вядомымі дансінгавымі артыстамі: шоу для элітэйна-вытанчанай публікі — "Джаз-клуб". Апроч гэтага, шмат новаўвядзенняў. Канцэрт "Мелодыі сяброў" збярэ найвадомейшых выканаўцаў з розных краін, якія будуць выконваць усім вядомыя шлягеры. На фестывалі гумару "Залаты Астап" заяўлены Міхаіл Жванецкі, "Маскі-шоу", "Адзкі джэнтльмены", "Кролікі" ды "Верка Сердзючка" (яна ж Андрэй Данілка). У рамках "Кінатауру" пройдзе прагляд лепшых лент украінскіх кінематаграфістаў.

Упершыню адбудзецца фестываль прэсы, які падрыхтаваў прызы лепшым журналістам "фестывальнай пяцігодкі". Як вычайна, будзе і дзіцячае свята, і конкурс прыгажосці "Міс славянка".

У параўнанні з мінулымі гадамі будзе лепшым і становішча з прамым эфірам, адкрыццём ды закрыццём фестывалю і ўдзелу ў ім украінскіх артыстаў. Ва ўсялякім разе гэта абяцае Хведар Палянін: "Я ніколі не дапушчу, каб украінскія спевакі адчувалі сябе горш за расейскіх, і тым больш, каб Украіну успрымалі на другіх ролях, як напісала адна з маскоўскіх газет. Такого не будзе!" А трэба прызнаць, што Палянін змог вярнуць на фестываль "Дзень Украіны" — цудоўнае свята з найвыдатнейшымі нашымі артыстамі Таісай Павалій, Сафіяй Ратару, Паўлам Зібровым, Васілем Зінкевічам, Наталкай Магілеўскай, Аляксая Бэрэстам і дабіўся, каб на "Рандэву з зоркай" ззяла

ўкраінская "зорка" — Сафія Ратару. Перспектывы фестывалю вельмі прываблівыя, застаецца толькі дачакацца яго. Тэрмін правядзення — ад 11 да 17 ліпеня".

...Такі вась артыкул спадарыні Алены Сідарэнкі. Дарэчы, ён ужо не першы ва ўкраінскай прэсе. Мне даводзілася чытаць у адной з самых папулярных газет Украіны "Киевские ведомости" пра тое, што генеральны дырэктар Украінскага цэнтра мастацтва ў Маскве пан Палянін прызначаны віцэ-прэзідэнтам маючага адбыцца ў Віцебску чарговага песеннага кірмашу... І па ўсім відаць, што чытала яго і аўтарка артыкула ў "Украіні моладзі", таму ў яе такая ўпэўненасць у новай перамозе украінскія выканаўцаў... Хочацца гэтым артыкулам перасцеграчы беларускіх удзельнікаў фестывалю як з боку арганізатараў, членаў журы, так і маладых выканаўцаў, каб яны мелі на ўвазе той факт, што пан Палянін ужо задоўга да пачатку фестывалю робіць усё магчымае і немагчымае, каб украінская дэлегацыя была "цэнтрам" фестывалю. Дапусціць гэтага нельга ані ў якім разе: усё павінны быць у аднолькавым становішчы, і на старыя "перамогі" не трэба зяртаць аніякай увагі.

Я ўсе гады сачу за віцебскім песенным кірмашом і магу смела сказаць, што ўкраінскія "пераможцы" амаль не выдзяліліся ад "прайграўшых". Усё вырашалася ў асяроддзі журы, дзе людзі не заўсёды аб'ектыўна ацэньвалі выступленні, асабліва беларускіх спевакоў, маўляў, беларусы — людзі талерантныя, не пакрыўдзяцца, а вась нельга разгнявіць ці пакрыўдзіць самалюбівых украінцаў, крый Божа, яшчэ пакінуць ўдзел у кірмашы!.. Як пазбегнуць суб'ектыўнага судзейства ў Віцебску — вась над чым павінны сёння задумацца арганізатары чарговага кірмашу... А "славянабазарная" эйфарыя на старонках украінскай прэсы асабіста ў мяне выклікала пачуццё сарамлівасці: штодзённа па радыё Кіева, на УТ-1, УТ-2 я магу чуць, як спяваюць былыя і будучыя ўдзельнікі гэтага "базару". "Базар — ён і ёсць базар"...

Пятрусь КАПЧЫК, філолаг.

Ізяслаў, Украіна.

ПАМЯЦЬ

ПРА П.СЕРГІЕВІЧА

Напрыканцы траўня віленскія беларусы ўрачыста адкрылі шылду на вуліцы Антакальне, 30, на доме, дзе сорок два гады жыў і тварыў беларускі жывапісец і графік, стваральнік цэлай галерэі мастацкіх вобразаў славуных сыноў нашай зямлі і простых людзей — Пётра Сергіевіча. Дошку з барэльефам мастака выканаў вядомы скульптар з Мінска Хведар Іванчанка. На ўрачыстасцях выступіў старшыня Таварыства беларускай культуры ў Вільні спадар Хведар Нюнька. Дзякуючы менавіта сп. Х.Нюньку, яго намаганням, была зроблена і адкрыта дошка П.Сергіевіча. Выступілі таксама віленчукі, якія ведалі мастака — Лявон Луцкевіч і Аляксей Анішчык.

Як чалавек і мастак Пётра Сергіевіч фарміраваўся ў складаных умовах Заходняй Беларусі 20—30 гадоў — у Вільні. На духоўны свет будучага мастака паўплывала малая радзіма — вёска Стаўрова, якая мясілася каля Богінскага возера. Тут, у матчынай хаце, ён атрымаў суровыя ўрокі жыцця, тут раскрылася яго душа плясам і азёрам.

Калі ў 1920 годзе П.Сергіевіч вычытаў у віленскай газеце, што адкрываецца універсітэт, а ў ім мастацкі факультэт, то адрэзаў страціў душэўны спакой. Паехаў у Вільню і пачаў шукаць запаветны факультэт, трапіў адрэзаў да яго дэкана Фердынанда Рушчыца. Мастак еўрапейскай славы, строга і патрабавальны, аказаўся вельмі даступным і зчлівым чалавекам. Уважліва разгледзеў эцюды, прынесеныя Пётрам, адзін купіў сабе на памятку, сказаў прыносіць неабходныя дакументы для залічэння на вучобу. Вучыцца ў самога Рушчыца — такога і не спілася хлопцу з Браслаўшчыны. Майстэрства партрэтыва, партрэтны жанр стане вядучым у творчасці будучага беларускага мастака, які П.Сергіевіч спасцігаў у другога жывапісца, педагога Штурмана, майстра рэпінскай школы. Нейкі час вучыўся ў прафесара Панкевіча ў Кракаўскай акадэміі мастацтва. Але зусім нядоўга, бо не было сродкаў. Прыйшося вярнуцца дадому. Жыў то ў Вільні, то ў вёсцы Стаўрова.

На пачатку XX стагоддзя, другі раз пасля скарынскіх часоў, у Вільні адраджалася беларуская слова, беларуская думка. Разбуджаная душа народа выяўляла сябе ў пазіі, прозе, мастацтве. Дзесьці ў 1932 годзе П.Сергіевіч стаў членам Віленскага саюза незалежных мастакоў. "Шляхам жыцця" Сергіевіча — гэта вобраз даваеннай Заходняй Беларусі. У 30-я гады П.Сергіевіч піша мужчынскія партрэты віленскіх беларускіх дзеячаў: А.Луцкевіча, А.Станкевіча, Ст.Глякоўскага. У канцы 30-х — пачатку 40-х гадоў мастак піша шэраг жаночых партрэтаў. Пры канцы вайны фашысты спалілі вёску Стаўрова, дзе была матчына хата — дымелі галавешкі. Мастак разам з землякамі, што засталіся, капаў брацкую магілу, шукаў па лесе двух падлеткаў, якіх не было ні сярод забітых, ні сярод жывых. У Вільні ў яго засталася майстэрня, сюды ён і перабраўся жыць. П.Сергіевіч напісаў шэраг партрэтаў беларускіх дзеячаў: М.Забэйды-Суміцкага, К.Каліноўскага, Янкі Шутовіча, А.Клімовіча, Антона Шантыра, працы, прывесчаныя Ф.Скарыну, Я.Купалу і іншым. Працы мастака набылі многія музеі свету. Колькі было войнаў, пераваротаў на вяку мастака, але ён здолеў захаваць унутраную свабоду і незалежнасць поглядаў. Сваімі творамі П.Сергіевіч узбагаціў беларускую духоўную скарбніцу.

Леакадзія МІЛАШ.

Вільнюс.

50-ты 3'ЕЗД ЗБВБ

50-ты агульны з'езд Згуртавання беларусаў у Вялікай Брытаніі адбыўся 25-га траўня 1996 года ў

Прайшлі выбары галоўнай управы. Выбраны на старшыню ЗБВБ юрыст Еўдакімаў. Заступнік кветкамі і гістарычнай беларускай сімволікай — Пагоняй і бел-чырвона-белым сцягам. Яго адкрыў заступнік старшыні сп. М.Дзейка. Усхваляваным голасам паведаміў прысутным на з'ездзе аб раптоўнай смерці старшыні ЗБВБ светлай памяці А.Зданковіча. Сп. Дзейка звярнуўся да айца Надсона традыцыйна адкрыць з'езд малітвай "Ойча наш" з прысутнымі за поспех з'езда. Пасля малітвы мінутай цішыні была ўшанавана памяць старшыні.

Паводле парадку з'езда была выбрана мандатная камісія. Наступна прайшлі выбары прэзідыума з'езда. У яго ўвайшлі сп. М.Швадзюк — старшыня, сакратары — доктар Гурня і сп. А.Лашук. У парадку дня было 17 пунктаў. Многа часу заняла дыскусія над справаздачамі. Важныя пункты ў справаздачах былі: інфармацыя фінансавая ЗБВБ; інфармацыя з дзейнасці харытатываў секцыі пры ЗБВБ; справаздачы

адміністрацыйна дамоў ЗБВБ у Лондане, Манчэстэры, Брадфардзе.

Прайшлі выбары галоўнай управы. Выбраны на старшыню ЗБВБ юрыст Еўдакімаў. Заступнік старшыні — інжынер Я.Ясвіловіч, сакратар — доктар Гурня, скарбнік-бухгалтар П.Асіповіч. Сябры ўправы — сп. Дзейка і Лёля Міхалюк. Волпескамі з'езд прывітаў новавыбраную ўправу.

У 16-м пункце парадку з'езда "Розныя справы" прысутнымі сябрамі былі закрануты сумныя для беларускага народа весткі з бацькаўшчыны аб падзеях у Мінску, дзе 26 красавіка мірная дэманстрацыя "Чарнобыльскі шлях-96" была крывава разганяная амонаўцамі і міліцыяй. З'езд прыняў рэзалюцыю, каб апелываць да ўрада Вялікабрытаніі і Арганізацыі Аб'яднаных Нацый асудзіць такіх нялюдскіх адносін да свайго народа.

З'езд закончыўся спяваннем гімна "Мы выйдзем шчыльнымі радамі", пасля пачаткунамі, прыгатаванымі нястомнымі сяброўкамі ЗБВБ.

С.БУДКЕВІЧ.

Англія.

ПРА БЕЛАРУСАЎ У ТАНЗАНІІ

З вялікай цікавасцю прачытаў артыкул спадарыні Уліцэнак пад назваю "Пашукаем алмазы ў Танзаніі".

У 1942—1949 гадах у Танзаніі (тады Танганіка), Радэзіі, Угандзе, Паўднёвай Афрыцы, Індыі, Ліване, Палесціне, Новай Зеландыі жыло многа беларусаў. Былі гэта пераважна кабеты з дзецьмі, старыя, няздольныя да войска. Як гэта сталася? Як яны, беларусы, там апынуліся?

У 1939 годзе ў Заходнюю Беларусь прыйшлі Саветы. "Вызваленне" ці "освобождение" пачалося арыштамі і масавымі вывазамі невінаватых людзей на Поўнач, у Сібір, Казахстан. Першы масавы вываз быў 10 лютага 1940 года. Вывозілі цэлыя сем'і, старыя, дзяцей, хворыя — без розніцы. Вывозілі пераважна на "лесарубку" ў Архангельскую вобласць, у Казахстан. У гэты ж дзень вывезлі і нашу сям'ю — 8 душ (потым вывезлі і яшчэ адну асобу — дзевятыя, якая на той час была вельмі хворая.

У 1941 годзе, пасля нападу Нямеччыны на СССР, у Лондане быў падпісаны дагавор паміж польскім экзільным урадам і СССР аб звальненні з лагераў былых польскіх грамадзян.

Па звальненні, а сярод іх быў вялікі працэнт беларусаў, гэтыя людзі накіраваліся ў Сярэднюю Азію, дзе фармавалася польская армія пад камандаваннем генерала У.Андэрска. Потым, у 1942, многія з гэтых беларусаў і іхнія сем'і выехалі ў Іран. З Ірана дзядей, кабет і г.д., тых, хто не быў у арміі, паравозілі па ўсім свеце і ў краіны, пра якія я ўспомніў вышэй. Ды яшчэ і ў іншыя.

Але вернемся да Танзаніі, дзе былі мая маці, бабка і тры сястры. Найвялікшым месцам для

гэтых людзей была мясцовасць Tengeru каля гарадка Arusha. У гэтым лагеры (Tengeru) было вельмі многа беларусаў. Быў там і праваслаўны святар, айцец светлай памяці Міхаіл Бажар'янаў. Пабудавалі там прыходскую царкву і культурны клуб для моладзі. У царкве іконы намалюваў адзін італьянскі мастак — ваеннапалонны. Царква мураваная, можа стаіць і па сённяшні дзень.

А М.Бажар'янаў быў вельмі адукаваным і актыўным святаром. Быў родам з Вільні, дзе, можа быць, і па сённяшні дзень жывуць яго родныя. Памёр ён у 1946 годзе. Пахавалі яго ў Dar es Salaam (Танзанія). Думаю, што сумныя словы песні "...І родныя не ўзнаюць, где могила моя..." поўнаасцю адносяцца да светлай памяці айца Міхаіла. Коротка тут успомню, што ў 80-я гады я напісаў ліст да праваслаўнай царквы ў Вільні і паведаміў, дзе магіла айца Міхаіла. На мой ліст ніхто не адгукнуўся...

У 1948—1950 гадах гэтыя лагеры ў Афрыцы пачалі ліквідоўваць. Людзі раз'язджаюцца па новых краінах, каб спалучыцца з сем'ямі, а потым зноў выязджаюць ужо на "пастаяннае" месца жыхарства.

Думаю, шанюна спадарыня Уліцэнак, што гэты кароценькі ліст аб беларусах у Афрыцы будзе для вас не толькі цікавы, але і навіной. На жаль, аб гэтых людзях (беларусах), якіх нядобры лёс параскідаў па ўсім свеце, мала пішацца і мала ведаецца.

З пашанай

Mikhail ШВАДЗЮК.

Англія.

ПЕРАСЫХАЕ КРЫНІЦА БЕЛАРУСКАСЦІ

(Працяг.
Пачатак на 1-й стар.)

Горад размешчаны на паўднёвым узбярэжжы Аўстраліі, цягнецца амаль на сотню кіламетраў з-за таго, што людзі жывуць не ў шматпавярховых гмах, а ў асобных дамках. Усе жыццё краіны сканцэнтравана на паўднёвым і ўсходнім узбярэжжы, тут размешчаны і найбуйнейшыя гарады — Сідней, Мельбурн, Адэлаід, Перт. Ва ўсіх названых гарадах жывуць нашы суродзічы.

Выразна адчуваецца, што знаходзіцца на другім канцы свету. У нас прыходзіць вясна, а тут восень, калі ў нас дзень — тут ноч, паўднёвы вечер халодны, а паўночны — цёплы. Што чакае нас тут, як будзем пачувацца ў гэтым чужым для нас свеце? Пільна ўглядаемся ў натоўп сустрэкаючых, ці патрэбны мы тут каму. Бачым высокім узломам знаёмы сцяг і групку людзей каля яго ў вышыванках. Наш сцяг і нашы людзі — аўстралійскія беларусы. Цёплыя прывітанні і родная гаворка, прыемная, сакавітая, не скаленая чужым вымаўленнем. Усе страхі перад нязведанай краінаю ўмомант знікаюць. Здаецца, што мы дома, у Беларусі, хіба што снегу нідзе не відаць. Не верыцца, што 20 тысяч кіламетраў аддзяляюць

нас ад Бацькаўшчыны. Тут часцінка Беларусі.

Пачуццё крэўнай роднасці, душэўная шчырасць, сяброўская падтрымка і дапамога суправаджалі нас падчас усяго падарожжа. Нашы суродзічы стараліся як мага лепш забяспечыць наш побыт і шырокае знаёмства з краінаю, якая стала для іх прытулкам і другой радзімаю.

Беларускія эмігранты прыехалі ў Аўстралію ў канцы саракавых гадоў. У асноўным з лагераў дэпартаваных асоб у Нямеччыне. Працавалі спачатку на вельмі цяжкіх работах, крок за крокам ладзілі сваё жыццё, нажывалі маёмасць. Цяпер яны маюць забяспечаную будучыню. А тады ратаваліся як маглі. У Мельбурне будавалі свае ўласныя дамкі грамадою, спачатку аднаму, а потым другому. Памяталі пра такі звычай на радзіме, як "талака". Аўстралійцы жывуць вельмі абасоблена, таму шчыра здзівіліся такой нязвыклай для іх з'яве. Нават у мясцовых газетах пісалі пра беларускую "талак".

Беларускае жыццё ў Аўстраліі наладжвалася хоць і з вялікімі цяжкасцямі, але імкліва і грунтоўна. Тут дзейнічалі вельмі актыўныя скаўцкія арганізацыі. Выдаваліся часопісы, кнігі. Ладзіліся раз у два гады сустрэчы беларусаў Аўстраліі.

Беларуская грамада прымала ўдзел у грамадскім жыцці краіны побач з іншымі нацыянальнымі меншасцямі. Пабудавалі за свае грошы беларускія дамы і цэрквы. Утварыліся і распачалі сваю дзейнасць беларускія арганізацыі, большасць з якіх працуюць і зараз. У мэтах каардынацыі дзейнасці і прадстаўлення інтарэсаў усіх беларусаў у 1976 годзе была створана з удзелам 13 беларускіх арганізацый Федэральная Рада беларусаў Аўстраліі. Зараз яна месціцца ў Мельбурне, і яе ўзначальвае Яўген Груша. Акрамя гэтага ў Мельбурне існуюць Беларускі Цэнтральны камітэт у Вікторыі (старшыня — Павел Гуз), Беларуская цэнтральная рада (пасля смерці прэзідэнта Міхася Зуя выбары яшчэ не праводзіліся), Прадстаўніцтва Рады БНР (старшыня — Міхась Нікан), Беларускі нацыянальны фонд (старшыня — Сідлярэвіч), Беларускі вызвольны фронт (старшыня — Алес Шнэк), кааператыву Беларускага дому (старшыня — Сідлярэвіч), Беларускі сацыяльны клуб (старшыня — Рыгор Шэйпак), вакальны гурток "Каліна".

У Сіднеі асноўную ролю па арганізацыі беларускай грамады выконвае Беларускі сацыяльна-культурны клуб на чале



з Міхасём Лужынскім. У Адэлаідзе дзейнічае Беларускае аб'яднанне ў Паўднёвай Аўстраліі, старшыня — Мікола Колес.

У Перце арганізацыйную працу вядзе Беларускае аб'яднанне ў Заходняй Аўстраліі, старшыня — сп. Раецкі (малодшы).

Аўстралія — краіна эмігрантаў. Таму ў ёй паважаюць інтарэсы ўсіх нацыянальных груп, якія там жывуць. Спецыяльна для іх патрэбу створана асобная дзяржаўная тэлерадыёкампанія Сі-Ді-Эс (SDS) у Сіднеі. Гэта адзіны сёння прыклад у свеце. У яе склад уваходзяць нацыянальныя рэдакцыі, у тым ліку і беларуская. Колькасна большыя нацыянальныя групы маюць радыё і тэлерадыё, беларусы — толькі радыё. Беларускае праграма выходзіць раз у

тыдзень, у суботу, з 9 да 10 гадзін раніцы. Час зручны, многія яе слухаюць. Загадвае рэдакцыя прадстаўнік новай эміграцыі з Беларусі — Вячаслаў Елкановіч, былы мінчанін. Ён прайшоў жорсткі конкурс, перш чым трапіць на гэтую пасаду, і зараз робіць сваю справу адказна і рупліва, беларусы ў Сіднеі паважаюць яго.

Доўгія гады працавала беларускае прыватнае радыё ў Перце (Паўднёва-Заходняя Аўстралія), арганізаванае спадарамі Раецкімі. На жаль, ляс гэтага радыё пад вялікім пытаннем.

НА ЗДЫМКУ: беларуская царква ў Мельбурне, у цэнтры — а. м. БУРНОС і а. м. КУЛАКОЎСкі.

(Працяг будзе).

АЛЕСЬ БУРБІС: АД "МЕЙШАГОЛЬСКОЙ РЭСПУБЛІКІ" ДА БССР

ЁН ХАЦЕЎ АДКРЫЦЬ ВОЧЫ СВАЙМУ НАРОДУ

А потым быў снежаньскі (1917 года) Усебеларускі кангрэс, разгон яго бальшавікамі. Бурбіс успрыняў гэты факт з абурэннем: захапіўшы ўладу прыхільнікі Леніна афіцыйна далі дазвол на яго правядзенне. "Ён быў балюча ўражаны гэтым, лічачы акт роспуску кангрэса справаю, якая не адпавядае аб'явам прынцыпам Савецкае ўлады ў нацыянальных пытаннях", — напісаў З.Жылуновіч. Зазначу, ён зрабіў гэта праз дзесяць гадоў, у 1927 годзе, калі ўслых казаць і пісаць такія словы нават Жылуновічу было больш чым небяспечна!

Дзейнасці рады з'езда А.Бурбіс адкрыта спачуваў. А калі быў заснаваны Народны сакратарыят Беларускай Народнай Рэспублікі, вясной 1918 года яго прызначылі прадстаўніком у Маскве. Часта прыязджаў ён з дакладамі і паведамленнямі ў акупіраваны Мінск, са спецыяльнымі заданнямі ўрада БНР наведваў Кіеў і іншыя гарады, дзе знаходзілі прытулак беларусы-бежанцы. Ён па-ранейшаму быў выдатным прамоўцам, умелым арганізатарам і выканаўцам самых розных спраў.

Як піша В.Круталевіч, звесткі аб назначэнні А.Бурбіса консулам трапілі ў друк. Заснавальнік Беларускай сацыялістычнай грамады апінуўся ў двухсэнсоўным становішчы. "Дзяніца" змясціла фельетон на гэты конт. У пісьме ў "Дзяніцу" А.Бурбіс адмаўляў, што ён выконваў абавязкі "консула", але не адмаўляў факта назначэння яго на гэту "пасаду", а Мінск і Кіеў, маўляў, наведваў як "свабодны грамадзянін"; А.Бурбіс яўна адмажываўся ад БНР.

У гэты бурлівы, цяжкі, складаны час ён зноў актыўна ўключыўся ў беларускі нацыянальна-палітычны рух, але ў 1917—1918 гадах не заўсёды правільна разумеў падзеі, палітыку бальшавіцкай партыі. Для яго, як і для многіх іншых прадстаўнікоў інтэлігенцыі, гэта быў перыяд "блукання па пакутах".

Заканчэнне.
Пачатак у NN 24--26.

Летам 1918 года ў час польскай акупацыі Мінска сабраліся на вечарынку на адной з кватэр пісьменнікаў, артысты, палітычныя дзеячы, прыгадвала ўсё тая ж Палута Бадунова. Чыталі ўрыўкі з твораў, гаварылі палыміяныя прамовы, спявалі беларускія рэвалюцыйныя песні. Потым пачаў гаварыць Бурбіс:

— Некалісь мы з Цёткай Пашкевічанкай хадзілі па менскіх фабрыках і заводах і звалі ўсіх работнікаў да забастоўак. Цётка памерла. Засталіся другія. Мы сядзелі за гэта ў менскім астрозе. А выйшаўшы, не кінулі, не апусцілі ў гразь наш рэвалюцыйны чырвоны штандар. Не, мы зноў паднялі яго высока і панеслі к народу, клічучы яго на змаганне за волю, за зямлю, за роўнасць людскаю. Мы аслабілі ў гэтыя часы, сілы часта нас пакідаюць, змаганне, голад і турмы змучылі нас, высушылі нашы грудзі. Некаторыя мае сябры пакінулі ўжо гэты свет. Але ж мы стварылі вас, новых маладых працаўнікоў. Вы выйшлі нам дапамагчы, нас замяніць. Памятайце ж: не кідайце і вы рэвалюцыйнага сцяга, пакуль не скажа наш народ і іншыя прыгнечаныя народы: "Мы вольныя і роўныя..."

Ваганні А.Бурбіса закончыліся ў канцы 1918 года, калі савецкая ўлада прызнала свечасовым стварэнне Беларускай Савецкай Сацыялістычнай Рэспублікі.

Утварэнне БССР Бурбіс-сацыяліст (у лепшым значэнні гэтага слова) прызнаў, ён стаў на бок Савецкай ўлады. Наколькі гэта было цвёрдае і непахіснае перакананне і рашэнне (прынамсі, той жа Зміцер Жылуновіч у шчырасці намераў і меркаванняў Алеся Лаўрэнавіча не сумняваўся ніколі), меркаваць сёння няпроста. Адназначна, тым не менш, іншае: ён быў за свабоднае незалежнае жыццё беларускага народа, за беларускую

справу. А.Бурбіс уключыўся ў навуковую працу. Яго запрасілі да падрыхтоўкі умоў Рыхскага міру з Польшчай. У 1920 годзе А.Бурбіс працуе ў камісіі Мархлеўскага па распрацоўцы Рыхскага мірнага дагавора, тады ж быў і адным з рэдактараў газеты "Савецкая Беларусь", што выходзіла ў Смаленску.

Дзейнасць А.Бурбіса вызначалася разнастайнасцю. Неардынарныя веды ў галіне эканомікі дазволілі яму напісаць фундаментальнае даследаванне "Краткий очерк по экономической географии Белоруссии". "Нарыс" Бурбіса пачынаў сапраўднае вывучэнне эканомікі краю дзеля яго далейшага росквіту. Асаблівы націск робіцца на каланіяльны характар гаспадарання царызму. У "Нарысе" А.Бурбіс упершыню ў гісторыі нашай навуцы апісаў Беларускі тэрытарыяльна-гаспадарчы комплекс, прааналізаваў гаспадарчыя сувязі нашага краю з іншымі рэгіёнамі Расіі, першы з беларускіх навукоўцаў разлічыў гандлёвы баланс Беларусі. "Гэтая праца далёкая ад халоднага ілюстравання — у ёй адчуваецца гарачы, імпульсны характар чалавека, які ад імя свайго народа прад'яўляе рахунак старому часу", — адзначыў у эсе "Світка Буніцкага" Рыгор Семашкевіч.

Разам з Я.Дыпам і Ф.Туруком А.Бурбіс падрыхтаваў дакладную запіску па гісторыі Беларусі ў Народны камісарыят замежных спраў РСФСР (выкарыстана Туруком у яго кнізе "Беларускі рух". 1921). Погляды Бурбіса на гісторыю Беларусі выкладзены ў артыкуле "Кароткі агляд беларускага нацыянальна-рэвалюцыйнага руху", які быў надрукаваны ў "Вестнике Народного Комиссариата просвещения" № 1—2 за 1921 год. Беларускі нацыянальны рух, паводле Бурбіса, меў глыбокія карані ў мінуўшчыне, палітычным жыццём Беларусі, у яе эканамічных, этнаграфічных і лінгвістычных

асаблівасцях". Бурбіс падкрэсліваў, што беларускі народ захаваў рысы асобнай нацыі — "сваю мову, звычаі, свой самастойны культурны і эканамічны лад жыцця".

А.Бурбіс займаў шэраг адказных пасадаў у ўрадзе маладой Беларускай рэспублікі. Спачатку яго накіравалі ў Наркамзем, потым (1 ліпеня 1921 года) прызначылі намеснікам народнага камісара замежных спраў Беларусі. Як дыпламат прапагандаваў у перыядычным друку неабходнасць кансалідацыі ўсіх пільняў беларускага нацыянальнага руху, у тым ліку і на эміграцыі. На пасадзе намесніка народнага камісара замежных спраў Беларусі ён аддае свае апошнія сілы працы на карысць Беларусі і не на словах толькі, а і на справе выяўляе сябе гарачым прыхільнікам роднай беларускай мовы — Камісарыят замежных спраў быў першым камісарыятам на Беларусі, які з ініцыятывы А.Бурбіса пачаў весці ўсё справаводства толькі на беларускай мове.

А.Бурбіс удзельнічаў у распрацоўцы, а пазней — разам з іншымі прадстаўнікамі беларускага ўрада і падпісанні Дагавора паміж БССР і РСФСР.

У лістападзе 1921 года Ляхаўскі райком КП (б)Б (ўсяго ў Мінску таго часу было 3 райкомы) прымае А.Бурбіса ў партыю. Яго ўводзяць у члены ЦВК Беларусі. Ён быў адным з арганізатараў і членам праўлення таварыства Чырвонага Крыжа БССР.

Здавалася, наперадзе такое цікавае, карыснае для гораца любімага ім Бацькаўшчыны жыццё, грамадска-палітычная дзейнасць. Але ўсяму гэтаму не суджана было збыцца. 20 сакавіка 1922 года ў гатэлі з незвычайна гучнай для Мінска назвай "Парыж" на 37 годзе жыцця Алесь Бурбіс памёр ад сухотаў. У апошнім шлях — на Старажоўскія могілкі —

праводзіла яго шмат мінчан. Яго родная газета "Савецкая Беларусь" у нумары ад 22 красавіка 1922 года пісала: "Беларусь! Пакрыйся сёння жалобай і йдзі на свежую магілу, у якой без пары зляглі косці Твайго вернага — аж да скону. Твайго чынага, аж да апошніх сіл, сына і змаганца за Тваё адраджэнне — Алеся Бурбіса. Ідзі на магілу, каб там сказаць апошніяе дзякуй — ...плакаць".

Асоба Алеся Бурбіса з яго кіпучым характарам, адвагай, адданасцю рэвалюцыйнай справе — уражвае. Ён нібы спяшаўся жыць, прадчуваючы жорсткасць лёсу, які падарыць яму толькі 37 гадоў. Тыя, хто сустракаўся з Бурбісам, не маглі не захапіцца ім. Палута Бадунова ўспамінала, што "няма такой меры, якую можна было б прылажыць да яго бязмерна гарачага пачуцця дзеля справы народнай. Ні каваныя дзверы, ні краты астрожныя не адарвалі яго ад працы для роднай, загубленай ворагамі старонкі. Ні ў будні, ні ў нядзелі не ведаў ён спакою, дбаючы аб адным: як ратаваць сваю бацькаўшчыну ад заняпаду, ад цемры і здзеку?".

І не можа быць такой меры, якая б паказала, як моцна кахаў ён народ свой. Здаецца, ніколі ў яго не было іншай мэты, іншага пераканання, як толькі жаданне адкрыць вочы свайму люду на яго праўдзівае становішча, падняць яго — цёмнага, забітага, абдуранага — да вышэйняй поўнай вольнасці і разумення агульначалавечых інтарэсаў. Вывесці народ свой на шлях светлага і шчаслівага існавання — гэта галоўная мэта яго кароткага, поўнага працы, жыцця.

...Ён любіў свой народ, але любіў яго разумнай, светлай любоўю, якая не перашкаджала яму любіць чалавецтва".

Добра сказана аб папеленіку: шчыра, цёпла, сумленна...

...Ён любіў народ, і наша памяць і любоў да яго павінны сёння адрадыцца.

Мікалай БАНДАРЭНКА,
кандыдат гістарычных навук.

СЦІПЛАЯ, СЛАБАЯ... МОЦНАЯ



(Заканчэнне.
Пачатак на 1-й стар.)

— А пра ксяндза Глякоўскага?
— Я была праваслаўная, таму з ім не сутыкалася. Вучні ў гімназіі падзяляліся на праваслаўных і католікаў. Ды яшчэ наваградскія і віленскія былі паміж сабой адасобленыя. Віленскія нас недалюблівалі...

Быў і яшчэ адзін здымак, які Ніна Міхайлаўне хацелася пракаменцываваць. На ім яна побач з Канстанцыяй Буйло ў прэзідыуме нейкага сходу. Калі пасля доўгага перарыву К.Буйло зноў працавала і выйшла некалькі яе паэтычных зборнікаў, Ніна Тарас адна з першых напісала харошы, непрадзяты, сур'ёзны артыкул пра яе творчасць, надрукаваны ў "Голымі". Яны сябравалі, сустракаліся ў Маскве і Мінску, перапісваліся да самай смерці Канстанцыі Антонаўны, давяраючы лістам свае творчыя і жыццёвыя трывогі і радасці. У нечым гэтыя дзве паэтычныя былі падобныя: абедзве не спешчаныя лёсам, і абедзве ў вечных пакутах за лёс вершаў, нібы за ўласных дзяцей.

Ніна Тарас яшчэ ў 70-м годзе напісала:

Вершы, бы дзеці, нараджаюцца
у муках
(Лёс, ты сумленна пражыць
ім дазволь).

Дзіця для матулі -- радасць на рукі, --
Вы ж мне, мае песні, прыносіце боль.

Бяссонныя ночы і вам даравала,
Ад шкодных вачэй укрывала тайком...
А вы, мае песні, удзячныя мала:
Мяне папракаеце кожным радком.

— А памятаеце, -- нечакана спытала Ніна Міхайлаўна, -- Канстанцыя Антонаўна часта з болей гаварыла пра скалечаныя вершы?

— Так, памятаю. У яе ў шафе была папка, на якой так і было напісана: "Пакалечаныя вершы".

— Дык і мае вершы гэтка ж доля не мінула. Іх часам рэдактары так перараблялі на свой капыт, што я іх ледзьве прызнавала сваімі.

Але, мусіце, самым балючым для паэта пасля выхаду новага зборніка бывае маўчанне крытыкаў, калег, чытачоў. Думаю, што ў такі момант Ніна Міхайлаўна і напісала верш "Ружа".

— "Ружу" напісала ў дзень свайго юбілею, але не гэтага, ранейшага. Для мяне тады быў цяжкі час, і я была ўпэўнена, што мяне забудуць на веки вечныя, што я нікому не патрэбная. І ўсе ж жыла надзея, што на мае стагоддзе мяне і мае вершы ўспомняць.

Верш "Пташачка" прысвечаны Піліпу Пестраку. Пра яго Ніна Міхайлаўна даўно абяцала "Голасу Радзімы" нарыс, бо з гэтым чалавекам яе звязвала шчырае сяброўства, яна захаплялася ім. Але пакуль што верш, прысвечаны пісьменніку, з каментарыем аўтара.

— У 1940 годзе мяне прынялі ў Саюз пісьменнікаў, далі пецёўку і адправілі адпачываць у Пухавічы. З Піліпам Пестраком і яго жонкай мы сядзелі за адным сталом, хадзілі гуляць. Хутка я адчула, што гэта чалавек, багаты душой. Ён столькі ўсяго ведаў, што яго называлі хадзячай энцыклапедыяй. У польскай турме, дзе ён сядзеў за рэвалюцыйную дзейнасць, часу не губляў, а вучыўся. Наогул я была вельмі захопле-

на яго барацьбой, тым, колькі ён выцярапеў: галадоўкі, частыя галадоўкі -- не піў нават вады. Асабіста я лічыла Піліпа Пестрака нацыянальным героем. У пісьмах і паштоўках да яго я не стрымлівалася, пісала, што адчувала, і ён адказваў мне тым жа. Ён чытаў мае вершы, даваў ацэнкі, многае тлумачыў. У мяне былі таксама вельмі добрыя адносіны і з жонкай Піліпа Пестрака, і быў час, калі я жыла ў іх, яна прыходзіла да мяне ў госці.

З ранейшых размоў з Нінай Тарас я ведала, што такіх ж шчырых сяброўскіх адносіны звязвалі яе і з Валянцінам Таўлаем. Быў час, калі яны сустракаліся штодня, яна чытала яму свае вершы, і яму было гэта цікава, ён яе вучыў. Тады ж я пачула ад Ніны Міхайлаўны, што на свеце ёсць рэчы больш высокія, больш святыя, чым нават каханне. І тым жа разам яна сказала: "Максім Танк для мяне -- таксама святасць". Яна пазваніла яму, калі памерла яго жонка. "Я не ведала, што скажу, баялася, а потым зразумела, што і гаварыць нічога не трэба. Я плакала, і ён плакаў і не адпускаў мяне ад трубкаў". А хутка памёр і Максім Танк. І яна толькі сказала ў трубку: "Вельмі цяжкая навіна -- памёр Танк. Агульны настрой страшны".

У вечар нашага спаткання былі развагі пра іншыя вершы і наогул пра тое, адкуль яны бяруцца.

— Ні пра адзін свой верш я не змагу сказаць, чаму я яго напісала. "Што ж ты мне сэрца параніў"? -- радок з песні, якую 20 гадоў спявалі па ўсёй краіне. Некалі напісаўся, выскачыў адзін радок і доўга ляжаў у папцы, а потым, здаецца, у Заполлі верш напісаўся. Ён не біяграфічны, зборны і ў той жа час асабісты. Таксама, як і верш "Зіма трашчала ад марозу, у полі кудаса мяла". Мне здаецца, верш моцны ў мастацкіх адносінах. І сказана ў ім вельмі многа.

З гэтай невялікай падборкі асабіста мяне моцна ўразіла "Сустрэча на асфальце", бо ў гэтым вершы такая горкая, такая балючая безвыходнасць нашага сённяшняга жыцця, калі кожны з нас можа апынуцца на халодным шэрым асфальце, і яшчэ добра, калі нехта табе паспакувае.

Вось такі гэты вечар. З успамінамі, фатаграфіямі, вершамі і гарбатай. З цёплай і ўсхваляванасцю шчырага чалавека побач.

Некалі Яўген Мазалькоў, прачытаўшы зборнік вершаў Ніны Тарас, які яму перадала Канстанцыя Буйло, сказаў пра паэту: "Сціплая, слабая, але ў нечым вельмі моцная".

Ніна Тарас моцная сваёй бязмежнай адданасцю творчасці, паэзіі, той добра-сумленнасцю, з якой яна працуе над радком, над словам, чытаючы іх у голас у пустой халоднай кватэры, вывяраючы кожны гук. Вершы даюць ёй сілу, і вершы знясіляваюць, бо ў кожны яна ўкладвае сваю душу. "Я не люблю вершаў, калі я іх пішу і не хвалюся".

Іх ужо многа, напісаных і нявыдадзеных, нідзе не друкаваных, таму што іх ніхто не пытаецца, а сама паэтка не ведае, каму яны сёння могуць спатрэбіцца.

Дзіяна ЧАРКАСАВА.

НА ЗДЫМКУ: 3-ці клас Наваградскай гімназіі. 1930--31 г. Вучні і настаўнікі.

РУЖА

Прабач, каралева кветак,
Што сёння цябе абмінаю.
Спяшу я на родны палетак
Да квецця з лугоў і гаю.

Калючкі твае не страшаць
(Нас доля калоць умела),
Ды нейкая ты не наша
Душой і пшчотным целам.

Салонаў арыстакратка,
Прынцэсам згіналася ў ногі...
А мы дарогай не гладкай
Ішлі да свае перамогі;

Вярталіся ў родныя хаты
Асотамі і пальянамі...
Заўсёды -- і ў будні, і ў святы --
Былі тыя -- сціпныя -- з намі:

Сузор'і белых рамонаў,
Званочкі ў туманах мятліцы,
Валюшка на ножках тонкіх
І белы прасяць медуніцы...

... Калісьці -- мо ў дзень урачысты,
Мо сонечнай весняй хвілінаю --
Збяруцца яны, расістыя,
На песні мае імяныя.

Самотную, мякка абкружаць
Ці, можа, спятуцца ў вяночкі...
Прабач, каралева-ружа, --
Сінеюць на лузе званочкі.

1983 г.

...І вы плённай жадалі мне працы --
Спяляеце, анямеў мой запал.
Як, скажыце, над бедамі ўзняцца,
Як нягод абмінуць абвал!

Рыфма пчолкай мільгне ў перазвоне,
Ледзь панікнеш у забыцці,
А табе тут -- касою пад карань,
Ажно пер'е з песні ляціць.

Ды якая ў ёй сёння патрэба,
Дабрабыту яна -- не аснова:
Ані хлеба ў ёй, ані да хлеба,
Толькі роднае матчына слова.

І -- не золата, не заільсніцца,
З тым дарункам не пойдзеш у госці,
Не павесіш як завушніцы --
Не прывабіць жанкам прыгажосці...

Мо душа адгарыць да рання,
Адляціць маіх думаў плынь, --
Пакадаўце Айчыне святнінам,
Шляху светлага -- удалячыням.

1991 г.

Зіма трашчала ад марозу,
У полі кудаса мяла...
Прабач, прабач за тыя слёзы,
Што пры сустрэчы праліла.

Ты ехаў да мяне з-за свету
І, ўбачыўшы ў такой жалыбе,
Прамовіў з чуласцю паэта:
"Пакрыўдзіў моцна хтось цябе..."

О не, не крыўда, не напасці,
Разгублены, не ведаў ты,
Што я ад радасці і шчасця
Зайшлася так -- да немаці...

...Дарожны пыл. У квецці лета.
Слупок магільны. Ветру плач...
А я прыехала... з-за свету.
Ну што скажу! -- Прабач, прабач.

1979 г.

За акном сіберны вые вецер,
Здаецца, снег завее ўсё на свеце,
Заняся, засыпле курганамі,
Звоняць шыбы ў аконнай раме.
Гнецца клён пад ветрам на марозе --
І чаго так жаласна галосіць,
Быццам дапамогі нейкай просіць --
Аб якім няшчасці і трывозе!
Можа, хто заваяны ў дарозе...

А на кухні, бы з гаёвых ценяў,
Далятае водгалас вясенні.
Міла звоняць птушкі ў дымаходзе, --
Да пліты лепш і не падыходзіць...
П'ю гарбату ў самотнай скрусе
І блакітным палівам траўлюся.
А яны -- нічога, бы на печы,
І ў птушынай радасці -- шчабечуць.

1991 г.

А ЯНЫ ЦВІТУЦЬ

Адбалела, адкіпела, адплыло,
Адляцела, знікла, як і не было,
Ані пільма, ні тая сустрэчы,
Толькі спеў птушыны-недарэчы,
Толькі ружы пад акном растуць,
І яны цвітуць-цвітуць-цвітуць.

1992 г.

Ніна ТАРАС

Як маланка сцэбанула
Нечакана з-за вугла,
Усіх суседзяў здрыганула:
А Наташа... умерла.

Здэцца, бачылі заўчора --
Хто чакаў тае бяды!!
Гінуць людзечкі як з мору --
І стары, і малады.

Апусцела, змоўкла хата --
Сцішна, жудасны спакой...
...І не родны ў Генкі тата,
А матулі -- ніякой.

10/III-95 г.

СУСТРЭЧА

НА АСФАЛЬТЕ

Ну й галаледзіца! Вецер халодны...
Пёсік! А мы -- незнаёмы.
Скуль жа ты ўзяўся, гэкі галодны!
Хто цябе выгнаў з дому!

Я з магазіна дамоў плятуся --
Дзе ж ты начуеш зімою!
Хлебам апошнім з табой падзялюся,
Толькі не йдзі за мною.

Служыў перад кім ты на лапках задніх
Да той да хвіліны адчаю!
Хто ў тваёй вартасці шчырай
-- здраднік!

І як жа цябе "велічалі!"
У вашым брацтве шмат
слаўных імёнаў --

Відаць, не з апошніх быў звер ты:
Мо Цэзарам кілакі, Напалеонам,
Ці нават Луісам Альберта!

Не асуджай мяне толькі скрытна
(Глядзіш мне так жаласна ў вочы),
Цябе не сцвешыць мой
кашаль бронхітны,
Пакутна-бяссонныя ночы.

Паўночны вецер прасвішча сцены...
Ну што ты, ну што -- не хініся,
Ну не вазьму цябе -- просіш дарэмна,
Мілы Дружок, -- вярніся.

Дыханнем хату ніяк не сагрэю,
З рук валіцца ўсякая праца.
Ацяпляльныя батарэі
Прасяцця ў рэанімацыю.

Жыццё кожны дзень пакідае турботы --
Ну проста становіцца дзіўна:
Ад халастое, нянікаш, работы
Мой акалеў халадзільнік.

Скажы мне, што гэта
прымета значыць --

Да пекла якога! Да раю!
Ты пад якім нарадзіўся знакам!
Што там астралагі раяць!

Ну не ліжы, не ліжы мне далоні --
Не вінават ты, вядома...
...Як жа адчайна балыць мае скроні,
Як мне дайсці дадому!..

Асфальт галаледзіцаю скавала...
Знаю, ты мне прыснішся.
На табе хлеба яшчэ кавалак,
Толькі прашу -- вярніся.

1992 г.

* Герой мексіканскага фільма "Багатыя таксама плачуць".

ПТАШАЧКА

Піліпу ПЕСТРАКУ.

Што ты, пташачка, што ты, мая,
Знай, крыламі аб клетку не біся,
Хоць так цяжка ў няволі пяць,
Хоць заманьваюць светлыя высі.

Хоць ад гэтай астражнай тугі,
Што нам сэрца да болу здавіла,
Стаў наш бор яшчэ больш дарагім,
Стаў прастор і раднейшым, і мілым.

Хай без нас адціве сёння май,
Ды трывожыцца, плакаць -- ой, рана,
Звагі перш балючыя раны,

Каб з крыла не сачылася кроў,
І ад крыўды, ад цяжкага гора
Кінем песню да родных бароў,
Мо на песню адкажуць у пору.

А калі мы пачуем з табой,
Што драпежнік наш церпіць адплату
І пабачыма над галавой
Неба сіняга край непачаты, --

Палаяцім зноў на тыя палі,
Што да спева далі нам ахвоту,
Дзе мы некалі гнэзды вілі,
Дзе ў маленстве вучыліся лёту.

І ўжо болей ніхто і нідзе
Крыў не звязка нам, сонца не засціць,
І мы ў песнях праславім той дзень,
Што вярнуў нам і волю, і шчасце.

1946 г.


МАСТАЦТВА ГОІЦЬ



Аб'яднанне "Мастацтва. Экалогія і Я", ці скарочана "МЭЯ", з'явілася нядаўна ў Гомелі. Падставай для яго стварэння ў Беларусі, экалогія якой асабліва пацярпела ад аварыі на Чарнобыльскай АЭС, паслужыў праект "Мастацтва ў бальніцы", прадстаўлены ЮНЕСКА. Ён прадугледжвае лячэнне хворых з дапамогай твораў мастацтва. "МЭЯ" за кароткі час правяла ўжо некалькі выставаў і цяпер рыхтуе яшчэ адну — у абласной псіхіятрычнай бальніцы.

НА ЗДЫМКАХ: першыя члены творчага аб'яднання "МЭЯ" мастакі Святлана КУРАШОВА, Уладзімір АНДРЭЯНАЎ і Ларыса ЗУЕВА; работы членаў аб'яднання -- габелен "Экалогія" і кераміка "Браслаўскія азёры".

Фота Сяргея ХАЛАДЗІЛІНА.



МІЖНАРОДНЫ СІМПОЗІУМ ПА СПАДЧЫНЕ

11 чэрвеня ў Скарынаўскім цэнтры адбылося чарговае пасяджэнне камісіі "Вяртанне" Беларускага фонду культуры. На ім абмяркоўвалася правядзенне Міжнароднага сімпозіума "Гістарычная, матэрыяльная і духоўная спадчына Беларускага народа, яе захаванне, выкарыстанне і вяртанне".

Грашы на правядзенне Міжнароднага сімпозіума выдзеліла ЮНЕСКА. Паколькі праблемай вяртання перамешчаных культурных каштоўнасцей Беларусі займаецца Скарынаўскі цэнтр, то пры ім вырашылі стварыць Арганізацыйны камітэт і рабочае бюро па правядзенню сімпозіума, які адбудзецца 14-15 кастрычніка гэтага года.

На выдзеленыя сродкі будзе набыты камп'ютэр і створана праграма для ўводу ў камп'ютэр базы даных пра страчаныя Беларуска каштоўнасці. Чатыры тысячы долараў вырашылі выдзеліць на навукова-пошукавыя даследаванні аб страчаных каштоўнасцях у час 1-й і 2-й сусветных войнаў і на вывучэнне вопыту Аўстрыі і Венгрыі ў галіне юрыдычных распрацовак Міжнароднага права па вяртанню перамешчаных каштоўнасцяў.

Мяркуюцца, што на гэтыя сродкі будучы даследаваны архівы Віленскага беларускага фонду, Пажыццёва-навуковага архіва, які цяпер знаходзіцца ў Маскве, а таксама беларускія мастацкія каштоўнасці, што знаходзяцца ў Дзяржаўным Эрмітажы Санкт-Пецярбурга.

У рамках гэтага Міжнароднага сімпозіума будучы дзейнічаць дзве мастацкія выставы.

Адна будзе прысвечана 115-м угодкам з дня нараджэння Івана Луцкевіча — вядомага беларускага грамадскага дзеяча, стваральніка Беларускага музея ў Вільні на аснове ўласнага збору твораў. Яе арганізуе Нацыянальны музей гісторыі і культуры Беларусі. Другая выстава прысвечана 100-м угодкам з дня нараджэння пачынальніка беларускага мастацтвазнаўства Мікалая Шчакаціхіна, якую арганізуе Дзяржаўны мастацкі музей Рэспублікі Беларусь.

Да адкрыцця Міжнароднага сімпозіума мяркуецца выдаць за кошт выдзеленых сродкаў ЮНЕСКА кнігу Міхаіла Шумейкі "Некаторыя аспекты рассяяных беларускіх каштоўнасцяў", а таксама трэці зборнік артыкулаў аб страчаных каштоўнасцях пад назвай "Вяртанне-3". Ён быў падрыхтаваны пры садзейнічанні грамадскай камісіі "Вяртанне" Беларускага фонду культуры і часовага творчага калектыву Скарынаўскага цэнтры.

Віталь Скалабан — сябра камісіі "Вяртанне" пры БФК, паведаміў, што быў удзельнікам Санкт-Пецярбургскай канферэнцыі, прысвечанай праблеме вяртання страчаных Беларуска каштоўнасцяў, яе правяла С.-Пецярбургская беларуская суполка пад назвай "Санкт-Пецярбург і беларуская культура". Такім чынам беларусы Пецера далучыліся да пошукавай дзейнасці ў галіне страчаных Беларуска каштоўнасцяў.

Мая ЯНІЦКАЯ.

3 КНИЖНОЙ ПАЛІЦЫ

ДЗЯЦІНСТВА ў ПОЛЫМІ ВАЙНЫ

Пятро Васючэнка — з кагорты даследчыкаў канкрэтных. Агляда яго папярэдняй літаратуразнаўчай, літаратурна-крытычнай працы ўплывае, што знаўца сучаснай і класічнай беларускай літаратуры ў сваіх вопытах доследу, аналізу з'яўляецца дакладным, прадметна акрэсленым ці — акрэслена ўважлівым да пэўнага прадмета. Здольнасць быць уважлівым да канкрэтнага, рэальнага, акрэсленага выяўляецца і ў апошняй невялікай па памеру кнізе Пятра Васючэнка "Пошукі страчанага дзяцінства". У падзагалюку — удакладненне абсягаў даследавання: "Беларускія праязікі "сярэдняга пакалення" аб Вялікай Айчыннай вайне".

На пачатку працы літаратурны крытык старанна тлумачыць абымоўленасць свайго выбару. І вось што пры гэтым зазначае: "...літаратары — "дзеці вайны", далёкія ад адназначнай гераізацыі ваенных падзеяў, унеслі свой настрой, знайшлі свой ракурс бачання трагічных падзеяў. Пакаленне беларускіх праязікаў у асобах В.Адамчыка, В.Казько, І.Пташнікава, Б.Сачанкі, Я.Сіпакова, М.Стральцова, І.Чыгрынава вылучыліся падабенствам жыццяпісаў, лёсаў, паслядоўным пошукам формаў мастацкага асваення матэрыялу, адназначнасцю антываеннага гучання твораў. Разам з тым творчага асоба кожнага з іх глыбока непаўторная, надта адрозныя сферы жанравага, стылёвага пошуку твораў". І яшчэ: "Шасцідзсятнікі" — апошняя пакаленне літаратараў, якое бачыла вайну на свае вочы. Наступныя пакаленні літаратараў мусяць скарыстоўваць усю прыроду досвед. Якой будзе будучая літаратура пра другую сусветную вайну? Даследаванне творчага досведу "сярэдняга" пісьменніцкага пакалення паспрыяе "дакладнасці літаратуразнаўчага прагнозу". Ізноў жа — дакладнасці!

Праз усё даследаванне праходзіць клопат літаратуразнаўца пра асаблівасць дзіцячага засваення ваеннага вопыту ці хутэй — пра адштурхоўванне (кажучы па-руску, "отторжение") вайны як з'явы жалівай, жудаснай, непрымальнай для нармальнага развіцця жыцця. Асаблівы акцэнт (і гэтаму прысвечаны ўсё першы раздзел кнігі) П.Васючэнка робіць на псіхалагічны аналіз дзіцячага бачання вайны. Пры гэтым падрабязнае тлумачэнне атрымлівае тэрмін "падвойнае бачанне". Выбар у якасці персанажа, назіральніка ці апавядальніка дзіцяці, здольнасць дзіцячага "я" ўспрымаць і "рэтранспляваць" убачанае, вылучэнне наіўнага, дзіцячага пачатку ў асобе дарослага апавядальніка — характэрныя ўласцівасці "падвойнага бачання", — патлумачвае аўтар. Літаратуразнаўца ў якасці аргументацыі прыцягвае вопыт сусветнай літаратуры, пашыраючы тым самым абсягі гучання нацыянальнай прозы (тут Пятро Васючэнка выступае як вучань і дастойны спадкаемца Алеся Адамовіча, Міхаса Тычыны).

Псіхалагічная аснова дзіцячага бачання, прозы "дзецей вайны" — вось што падрабязна разглядае П.Васючэнка. Уплывае ў характары, сутнасці псіхалагічнай асновы, псіхалагічных пераштуршковаў, то разумелым стануць і многія вобразы-адкрыцці, і нават многія дэталі.

Аўтар падкрэслівае і тое, што, безумоўна, уплывае на змест твораў Б.Сачанкі, В.Казько,

І.Пташнікава, І.Чыгрынава: "Дзіцячая памяць фрагментарная, выбарачная. Яна моцная не колькасцю зафіксаваных уражанняў, але "жывучасцю" асобных момантаў, вострай рэакцыі на ўбачанае". Памяць, генерываная ў мастацкую праўду, захоўвае дакументальнага кшталту праўду. Цяжка пісаць (і сапраўднаму таленту гэта немагчыма!) у жанры фантазіі пра вайну. Можна толькі адцяняць колеры, але немагчыма прыдумваць. Таму і такой уражлівай, сардэчна-праніклівай з'яўляецца праца творцы над дзіцячай споведдзю пра вайну. Як, прыкладам, у Віктара Казько. "Заканчваў я "Судны дзень". Сядзець ужо не мог. То стаяў, то падаў на калені над аркушамі паперы. Напружанне было невыноснае. Сам матэрыял мяне абпальваў. Ад апошніх старонак мяне адвезла "хуткая". Трапіў на месяц у шпіталь. Перанёс дзве аперацыі... Вось гэта і ёсць тыя самыя боль, кроў і слёзы... Зусім матэрыяльна", — прызнаецца праязік.

П.Васючэнка працай сваёй, заглябленым у псіхалагічную падплёку нараджэння тых ці іншых твораў яшчэ і яшчэ раз акцэнтна ўвагу на выснове, што ж з'яўляецца галоўным у доўгажыцарстве літаратурнай, мастацкай з'явы, акрамя, безумоўна, самой мастацкасці, — маральнасць, турботы мастака за душу чалавечую, перажыванні. А яны прысутнічаюць і тады, калі нават герой вызначаецца жадааннем помсціць. Як, прыкладам, заўважае П.Васючэнка, у апавесці рускага праязіка У.Багамолава "Іван", каторы "толькі закрануў гэтае цяжкае маральнае пытанне ў сваёй апавесці, вывеўшы вобраз падлетка, апантанага жорсткім жадааннем помсціць, не робячы выключэння ні для кога з ворагаў. Пісьменнік не абвінавачвае свайго героя. Усё ж цяжар віны за скалечанае дзяцінства, за жорсткасць, не ўласціваю дзіцячай натуре, бяруць на себе дарослыя персанажы, перадусім рэфлексуючы герой-апавядальнік.

Аналізуючы ваенную прозу "шасцідзсятнікаў", П.Васючэнка спрабуе зазірнуць у заўтра. А ці будзе заўтра такой пільнай увага да Вялікай Айчыннай? "Новы эпас, — піша крытык, — пра другую сусветную вайну, пра трагедыю Беларусі ў ёй, з асвятленнем "Белых плямаў" і супярэчнасцяў гісторыі — справа будучыні. Разам з тым і сёння працягваюць з'яўляцца творы, дзе супярэчнасці ваеннага быцця яшчэ не разглядаюцца пад кутом халоднай аб'ектывізацыі, але — прапускаяюцца праз эмоцыю, праз боль". А што ж будзе заўтра? Што напішуць пра вайну тыя, хто нарадзіўся ў шасцідзсяттыя, у сямідзсяттыя, тыя, каму сёння яшчэ толькі адкрываецца напісанае, выверанае, вынесенае з уласнага жыцця Б.Сачанкам, В.Казько, І.Пташнікавым, М.Стральцовым? Якой будзе вайна для А.Федарэнкі, А.Наварыча, Б.Пятровіча, Г.Багданавай?

Кніга П.Васючэнка "Пошукі страчанага дзяцінства" з'явілася наўздзіў сучасна. Даследаванне ўяўляецца яшчэ і напамінкам з выразнай адамовічускай інтанацыяй — не забыць! і не проста не забыць перажытае, перасэсаванае В.Казько, і яго равеснікамі-літаратарамі, "дзецьмі вайны", а не забыць саму вайну, зразумець усю яе нелагічнасць у сусвецца жыццёвай, стваральнай прасторы, стваральнай нават у смерці, калі яна ёсць лагічнае завяршэнне нашага быцця.

Алесь КАРЛЮКЕВІЧ.

СТВАРАЕЦЦА МУЗЕЙ ІГНАТА ДАМЕЙКІ

Першыя экспанаты для ствараемага музея нацыянальнага героя Чылі, вядомага вучонага-даследчыка Ігната Дамейкі, на базе Мядзвядскай базавай школы, што ў Карэліцкім раёне, сабраны вучнямі і настаўнікамі школы ў час экскурсіі па Гродзенскай вобласці.

Нагадаю, што ў вёсцы Мядзвядка ён нарадзіўся, з дзяцінствам і юнацтвам нашага сльнянага земляка цесна звязаны мясціны: Мір, Ставалічы, Далматаўшчына, Навагрудак, Дзятлава, Ліда, Заполле. З 1838 года больш 50 гадоў Дамейка стала жыві і працаваў у Чылі. І.Дамейка шэсць разоў перасякаў найвышэйшыя горныя ланцуг Паўднёвай Амерыкі — Анды, дзякуючы рознакаковым ведам вучонага-даследчыка

мінералогіі знайшоў там юрскія адкладанні, даказаў, што гліны Чылі і Бразіліі — трацічнага паходжання. Ён адкрыў і даследаваў багатыя запасы медных руд і каменнага вугалю ў Чылі. Адзін з першых арганізатараў здабычы каменнага вугалю ў Чылі.

І. Дамейка пакінуў значны навуковы здабытак. Яго прыналежаць успаміны пра А. Міцкевіча, яго блізкага сябра, кніга пра філаматаў і філарэтаў. А ў 1903 годзе выйшаў збор яго навуковых прац у пяці тамах.

Памяць І. Дамейкі ўвекавечана залатым медалём і помнікам у Сант'яга. Вучоны таксама не абышлі ўвагай яго заслугі. Нямецкі мінеролаг Гандыйгер адкрыты Ігнатом Дамейкам мінерал назваў "Дамейкітам", вядомы

французскі палеантолаг Д'арбіні адзін са скамянелых малюскаў назваў "Наўціпус Дамейкус", чылійскі батанік горную фіялку назваў "Вісла Дамейкуана". Імя яго ўвекавечана ў іншых назвах. Тысячакіламетровыя горныя хрыбты, якія некалі называўся Атакамскія Кардыльеры, цяпер носіць назву Кардыльер Дамейкі, яго імем названы і два гарады ў Чылі.

Ушаноўваюць яго памяць і на радзіме. Нядаўна мядзвядскай школе прысвоена імя гэтага знакамітага даследчыка. Ёсць экспазіцыя ў раённым краязнаўчым музеі, аб каштоўнасці даследчыцкіх прац Ігната Дамейкі ўзгадваецца і падчас традыцыйных карэліцкіх краязнаўчых чытанняў.

Дарэчы, на гэты раз Трэця краязнаўчыя чытанні адбыліся ў чэрвені і былі прымеркаваны да 200-х угодкаў з дня нараджэння аднаго са славуных землякоў Яна Чачота.

Пётр ЖЭБРАК.

Карэліцкі раён.

КОНКУРС ДЗІЦЯЧАЙ КАРЫКАТУРЫ



Конкурс дзіцячых карыкатур прайшоў у Віцебску. Яго ўдзельнікі -- школьнікі горада і вобласці -- прадставілі на суд гледачоў свае творы. Журы

адзінагалосна прысудзіла першае месца вучню Бароўскай сярэдняй школы Лепельскага раёна Кастусю Капусцяну.

НА ЗДЫМКАХ: работы Кастуся КАПУСЦЯНА.

Фота Аляксандра ХІТРОВА.

СПОРТ

МАСТАЦКАЯ ГІМНАСТЫКА. У Будапешце прайшоў чэмпіянат свету. Выдатна тут выступіла мінчанка Ларыса Лук'яненка. Яна ўзнагароджана залатым медалём за практыкаванне са скакалкай, а за камбінацыю з мячом -- сярэбраным.

СУЧАСНАЕ ПЯЦБОР'Е. Італія стала месцам правадзеньня першынства свету па гэтым цікавым відзе спорту. Вялікага поспеху на ім дамаглася гамьячанка Жанна Шубянок, якая набрала лепшую суму ачкоў і апырэдзіла галоўных саперніц -- польку Д. Цзі і расіянку Л. Сувораву.

СЯМБОР'Е. Прыемная навіна прыйшла з Германіі. Беларуская спартсменка Наталля Сазановіч выйграла спаборніцтва за Кубак Еўропы. У сямібор'і наша зямлячка набрала 6 466 ачкоў.

У камандных спаборніцтвах нашы дзюэчаты аказаліся на другім месцы.

ПАВАЖАНЬЯ СЯБРЫ!

Вы часта пытаецеся, як падпісацца на газету "Голас Радзімы" за межамі Беларусі. На жаль, да гэтага часу не створана службы, якая б гэтым стала займалася.

Аднак ўсе, каму падабаецца выданне і хто жадае яго падтрымаць, могуць даслаць свае ахвяраванні на наступны рахунак у Белзнешэканомбанку: выдавецтва "Польмя" (для газеты "Голас Радзімы") р/р 3 012 000 376 001, код банка 226, код "Польмя" 153 001.

Country, Bank, City	CURRENCU SWIFT CODE	ACCOUNT N
U.S.A.		
REPUBLIC NATIONAL BANK OF NEW YORK, NY. BANK OF NEW YORK, NEW YORK	USD BLICUS 33 USD IRVTUS3N	608-206-830 890-0057-025
GERMANY		
DEUTSCHE BANK AG., FRANKFURT/MAIN COMMERZBANK, FRANKFURT/MAIN DRESDNER BANK AG., FRANKFURT/MAIN	DEM DEUTDEFF DEM COBADEFF DEM DRESDEFF	949806400 4008866311 8 138 023 00
FRANCE		
EUROBANK, PARIS	FRF EUROFRPP	01514001
AUSTRIA		
CREDITANSTALT-BANKVEREIN, VIENNA	ATS CABVATWW	0101-63798/00
ITALY		
CARIPLO, MILAN	ITL CARIITMF	69467/018
SWITZERLAND		
CREDITSUISSE, ZURICH	CHF CRESCHZZ	902236-73
GREAT BRITAIN		
MIDLAND BANK PLC., LONDON	GBP MIDLGB22	35687907
БАНК "УКРАИНА" МФО300454	Киев	000170080
КАЗАХСТАН (казахстанские тенге)		
"АЛЕМ БАНК КАЗАХСТАН" АБ "КАЗКОММЕРЦБАНК"	Алматы Алматы	169313-146 034169309
К/с 700161724 в ГАТУ НБ РК МФО 190501109 Примечание: код 724 для расчетов с банками г. Алматы и Алматинской, Жамбылской, Талдыкорганской областей; код 109 -- для расчетов с банками других обл. Казахстана		
ЛАТВИЯ (латвийские латы)		
РИЕТУМУ БАНК	Рига	000164077

ЛИТВА (литовские литы)

БАНК "СНОРАС", Шауляй 169309
--МФО 260101758
к/с 700161458 в РКЦ Литвы

КЫРГЫЗСКАЯ РЕСПУБЛИКА (кыргызские сомы)

АКБ "КЫРГЫЗКРАМДСБАНК" Бишкек 076162014
-- МФО 330107719

МОЛДОВА (молдавские леи)

БАНК "MOLDINDCONBANK" S.A. Кишинев 34168402
-- к/с 300166025 в РЦ НБМ, код 280101325

ПРИМЕЧАНИЕ: любезная просьба регулярно связываться с отделом корреспондентских отношений для уточнения реквизитов.
Тел.: 238-11-36, 238-12-40, 238-12-39
Факс: 226-48-09

Список корреспондентских счетов "Ностро" Белвнешэкономбанка в ограниченно конвертируемых валютах в странах СНГ и Балтии (май 1996 г.).

РОССИЯ (российские рубли)

МКБ "МЕЖКОМБАНК" Москва 7632125
-- для прямых расчетов по Москве и обл.: МФО 997641, уч. КР
-- для иногородних расчетов: ГРКЦ ГУ ЦБ РФ по Москве, корр. счет 143161100, МФО 201791 или 44583001

АКБ "Международная Финансовая Компания" Москва 001632370
-- для прямых расчетов по Москве и обл.: МФО 995320 или 44531882, ул. Л5
-- для иногородних расчетов: корр. счет 882161200 в ЦОУ ЦБ РФ Москвы, МФО 299112

АБ "ИНКОМБАНК" Москва 151632423
-- для прямых расчетов по Москве и обл.: МФО 998736, уч. 5С
-- для иногородних расчетов: корр. счет 502161000 в РКЦ ГУ ЦБ РФ Москвы, МФО 201791

АКБ "КОНВЕРСБАНК" Москва 422100007
-- для прямых расчетов по Москве и обл.: МФО 998468, участник TD транзитный счет N 904098
-- для иногородних расчетов: корр. счет 921161200 в ЦОУ ЦБ РФ Москвы МФО 299112 или МФО 44531000

АБ "Нижегородский банкирский дом" Нижний Новгород 3632934
-- корр. счет 700161405 в РКЦ ГУ ЦБ РФ по Нижегородской области
-- МФО 116002 код 705 (по Нижегородской области).

УКРАИНА (украинские карбованцы)

КБ "ПРИВАТБАНК" Днепропетровск 1170136
-- корр. счет 700161306 в обл. Управлении НБУ МФО 305299

Адрес: аддзела карэспандэнцкіх зносін: Беларусь, 220050 Мінск, вуліца Мяснікова, 32, Белзнешэканомбанк.

Рэдактар Вацлаў МАЦКЕВІЧ

ЗАСНАВАЛЬНІК:
Беларускае таварыства па сувязях з суайчынікамі за рубяжом (таварыства "Радзіма").



НАШ АДРАС:
220005, Мінск, праспект Ф. Скарыны, 44.

Тэлефоны: 33-01-97,
33-02-80, 33-03-15, 33-16-56,
33-07-82.

Пазіцыя рэдакцыі і аўтараў, матэрыялы якіх друкуюцца на старонках "Голасу Радзімы", не заўсёды супадаюць.

Газета набрана і звярстана ў камп'ютэрным цэнтры рэдакцыі газеты "Вечерний Минск".
Адрукавана ў друкарні "Беларускі Дом друку".
(220041, г. Мінск, пр. Скарыны, 77).
Тыраж 3 000 экз. Індэкс 63854. Зак. 663.
Падпісана да друку 1.7. 1996 г.